

جامعہ حقانیہ کاترجمان

الحقانیہ

مجلہ

سہ ماہیہ
سرگودھا

جلد ۳ شعبان ۱۴۲۹ھ تا اگست ۲۰۰۸ء شمارہ ۸

فقیہ العصر حضرت مولانا مفتی عبدالشکور ندوی قدس سرہ

بانی

شعبان المعظم ۱۴۲۹ھ اگست ۲۰۰۸ء فہرست

3	حضرت مولانا قاری محمد طاہر رحیمی رحمۃ اللہ علیہ ... مفتی سید عبدالقدوس ترمذی مدظلہم
9	درس قرآن کریم // // //
11	درس حدیث شیخ الاسلام حضرت مولانا علامہ ظفر احمد عثمانی رحمہ اللہ
13	ملفوظات حکیم الامت رحمہ اللہ از قلم حضرت مولانا مفتی جمیل احمد تھانوی رحمہ اللہ
15	اصلاحی مکاتیب فقیہ العصر مفتی سید عبدالشکور ترمذی قدس سرہ
17	اسلام میں ارتداد کی سزا، مخالفین کے شبہات کا ازالہ فقیہ العصر مفتی سید عبدالشکور ترمذی قدس سرہ
20	بے پردگی کا سیلاب شیخ الاسلام مفتی محمد تقی عثمانی مدظلہم
26	احکام القرآن مفتی عبدالشکور ترمذی کا منہج تحقیقی جائزہ مفتی محمد عبداللہ چنیوٹی
32	صلہ رحمی اور حسن سلوک مولوی محمد علی اسعد سرگودھا
37	شیخ الحدیث حضرت مولانا عبدالحمید انور رحمہ اللہ ... جناب سید محمد اکبر شاہ بخاری جام پور
39	الاستفتاء فقیہ العصر مفتی عبدالشکور ترمذی رحمہ اللہ
47	تعارف و تہرہ
48	اخبار الجامعہ مفتی محمد عبداللہ چنیوٹی

☆☆☆☆☆☆

کلمۃ الحق

مفتی سید عبدالقدوس ترمذی مدظلہم

بسم اللہ سبحانہ و تعالیٰ

حضرت مولانا قاری محمد طاہر رحیمی رحمۃ اللہ علیہ

مورخہ ۲۶ جمادی الاخریٰ ۱۴۲۹ھ بروز منگل جدہ سے ہمارے مخدوم و محترم جناب قاری محمد رفیق صاحب مدظلہم نے فون پر اطلاع دی کہ حضرت قاری المقری مولانا محمد طاہر رحیمی صاحب مدینہ منورہ میں انتقال فرما گئے ہیں اِنَّا لِلّٰہِ وَاِنَّا اِلَیْہِ رَاجِعُونَ، اِنَّ لِلّٰہِ مَا اخَذَ وَلَہُ مَا اعْطٰی وَ کُلٌّ عِنْدَہٗ بِاَجَلٍ مُّسَمًّی۔

حضرت قاری محمد طاہر رحیمی صاحب رحمۃ اللہ علیہ جناب شیخ حفیظ اللہ عرف اللہ رکھا کے ہاں ۱۹۳۹ء بمطابق ۱۳۶۰ھ جالندھر شہر ہندوستان میں پیدا ہوئے۔ گیارہ سال کی عمر میں قرآن کریم حفظ کیا اور حضرت قاری رحیم بخش صاحب پانی پتی رحمۃ اللہ علیہ سے تجوید و ضبط سمیت گردان نکالی اور مزید دو سال آپ کی خدمت میں رہ کر تجوید مکمل کی اور کچھ قراءات پڑھیں۔ شعبان المعظم ۱۳۸۴ھ میں تمام علوم و فنون سے سند فراغت حاصل کی اور اسی دوران سب سے عشرہ کی تکمیل بھی کی اور قراءات عشرہ بطریق جمع الجمع پڑھیں۔ طالب علمی کے زمانہ میں سب سے بعد والی تین قراءتوں میں ”وضوح الفجر“ کے نام سے صرف اٹھارہ سال کی عمر میں ایک عمدہ رسالہ لکھ کر اصحاب فضل و کمال کو ورطہ حیرت میں ڈال دیا۔

آپ کے اساتذہ کرام میں مخدوم العلماء حضرت اقدس مولانا خیر محمد صاحب جالندھری، حضرت علامہ محمد شریف کشمیری، حضرت مولانا غلام مصطفیٰ، حضرت مفتی محمد عبداللہ صاحب، حضرت مولانا عتیق الرحمن صاحب اور حضرت مفتی عبدالستار صاحب رحمہم اللہ تعالیٰ سرفہرست ہیں۔

فراغت کے بعد انیس سال تک جامعہ قاسم العلوم ملتان میں درجہ حفظ و قراءات اور درس نظامی کی کتب پڑھائیں جن میں ابتدائی اور متوسط کتب کے علاوہ صحاح ستہ کی کتابیں بھی شامل ہیں۔ آپ نے جہاں درس و تدریس کی کامیاب و مقبول خدمات انجام دیں وہیں حق تعالیٰ نے آپ کو تصنیف و تالیف کا بھی اعلیٰ ذوق عطا فرمایا تھا۔ علم تجوید و قراءات پر آپ نے درجنوں رسائل، مضامین، کتابیں تالیف فرمائیں جنہیں وقت کے ائمہ فن نے بے حد سراہا۔ علم تجوید و قراءات اور ان

کے متعلقہ علوم کے علاوہ علم حدیث میں بخاری شریف، مسلم شریف، ابوداؤد شریف، طحاوی شریف اور مشکوٰۃ شریف پر بھی آپ نے گرانقدر علمی اور محققانہ حواشی اور شروح لکھی ہیں جو بے شمار علمی فوائد پر مشتمل ہونے کے ساتھ حسن ترتیب، ضبط و اختصار میں اپنی مثال آپ ہیں۔ اکابر مشائخ و اساتذہ کرام کے مبارک احوال پر آپ کے قلم سے لکھی گئی کتاب ”سوانح فتحیہ“، عظیم تاریخی، علمی سوانح ہے۔

اللہ تعالیٰ نے آپ سے دین کے مختلف شعبوں میں بڑی خدمات لیں، خاص طور پر علم تجوید و قراءت میں آپ کی خدمات تاریخ کا ایک سنہری باب ہیں۔ آپ کے علمی کارنامے اور دینی خدمات کو ہمیشہ تحسین کی نگاہوں سے دیکھا گیا، حتیٰ کہ آپ کی شخصیت پر آپ کے شیوخ، اساتذہ کرام اور اکابر کو نہ صرف اعتماد تھا بلکہ وہ ہمیشہ آپ پر فخر فرماتے رہے۔

حضرت اقدس مولانا خیر محمد صاحب، حضرت مفتی محمود صاحب، حضرت مفتی محمد عبداللہ صاحب، امام القراء حضرت اقدس مولانا قاری المقری فتح محمد صاحب پانی پتی، حضرت قاری رحیم بخش صاحب، حضرت علامہ محمد شریف کشمیری، حضرت مفتی عبدالستار صاحب رحمۃ اللہ علیہم آپ کے علمی کارناموں سے نہ صرف خوش اور مسرور بلکہ ان سے بے حد متاثر اور مداح تھے حتیٰ کہ آپ کے عظیم محسن و مربی حضرت قاری رحیم بخش صاحب پانی پتی رحمۃ اللہ تعالیٰ نے یہاں تک ارشاد فرمایا کہ ”اگر قیامت کے روز مجھ سے اللہ تعالیٰ پوچھیں گے کہ تو کیا لایا ہے؟ تو میں کہوں گا کہ طاہر کو بنایا اور تیار کیا ہے“ (از سوانح فتحیہ)

آپ کا عقد نکاح ۲۶ سال کی عمر میں حضرت مجدد القراءت کی صاحبزادی سے ہوا اور اللہ تعالیٰ نے آپ کو پانچ بیٹے اور چار بیٹیاں عطا فرمائیں۔ آپ کی دینی خدمات میں سے ”جامعہ رحیمیہ“ ملتان بھی ہے جس کا سنگ بنیاد ۱۳۹۷ھ میں رکھا گیا۔

زندگی کے آخری حصہ میں کئی سال سے آپ مدینہ منورہ میں مقیم تھے۔ آپ نے پہلا حج ۱۳۹۸ھ میں ادا کیا، اس کے بعد متعدد عمرے اور حج کی سعادت حاصل ہوئی۔ حتیٰ کہ آخر میں وہیں اقامت فرمائی اور وہاں بھی درس و تدریس، تصنیف و تالیف کا سلسلہ برابر جاری رہا۔ اس طرح آپ کا فیض عرب و عجم میں عام ہوا اور آپ سے استفادہ کرنے والوں کی تعداد بلا مبالغہ ہزاروں تک پہنچتی ہے۔ حضرت موصوف مرحوم بلاشبہ اپنے علم و فن کے امام اور اس میں یکتا تھے، لیکن بایں ہمہ اپنے اکابر و شیوخ اور اساتذہ کرام سے بے حد محبت اور ان کا بہت ہی ادب و احترام فرماتے تھے۔

آپ نے تربیت باطنی اور اصلاح کیلئے پہلے حضرت اقدس شیخ الحدیث مولانا محمد زکریا کاندھلوی رحمہ اللہ تعالیٰ سے بیعت کی اور پھر اپنا اصلاحی تعلق حضرت امام القراء سے قائم کیا اور انہی کے نقش قدم پر اپنی زندگی کا آخری حصہ مدینہ منورہ کی مقدس سرزمین میں گزار کر اس جہان فانی سے کوچ فرمایا، اور یوں اپنے شیخ، مربی و محسن، امام القراء کی طرح سرزمین پاک میں دفن ہونے کی آرزو و تمنا پوری ہوئی۔

احقر کا کارہ کو اگرچہ حضرت موصوف سے تلمذ کا شرف حاصل نہیں لیکن چونکہ آپ کی متعدد کتب پڑھنے کا موقع ملتا رہا اور ان سے کافی فائدہ اٹھایا اس لئے شروع سے احقر اپنے دل میں آپ کی قدر محسوس کرتا ہے۔

آیات قرآنی کی تعداد پر جب آپ کا تحقیقی رسالہ چھپ کر آیا تو سب سے پہلے احقر کو اس وقت آپ کا تعارف ہوا، اور پھر بعد میں جب آپ کی متعدد کتب و تالیفات سے استفادہ کا موقع ملا تو یہ تعارف بڑھتا گیا اور پھر آپ کی ملاقات اور مجلس میں حاضری کا بھی اتفاق ہوا۔

احقر کے والد ماجد حضرت اقدس مفتی عبدالشکور صاحب ترمذی قدس سرہ بھی چونکہ باقاعدہ طور پر سببہ و عشرہ کے قاری اور شیخ القراء حضرت قاری محی الاسلام پانی پتی و امام القراء حضرت اقدس قاری فتح محمد پانی پتی قدس سرہما کے تلمیذ رشید تھے اس لئے حضرت قاری محمد طاہر رحمہ اللہ تعالیٰ کے دل میں آپ کی بے حد قدر تھی اور متعدد مسائل میں آپ سے مشورہ فرماتے تھے۔ اسی طرح حضرت اقدس رحمہ اللہ تعالیٰ بھی حضرت قاری طاہر صاحب کو اپنے فن کا ماہر کامل بلکہ اکمل سمجھتے تھے اور ان کی علمی، دینی خدمات اور علم تجوید و قراءت سے متعلق تحقیقات کے قدر دان تھے۔

جس زمانہ میں قاسم العلوم ملتان میں آپ مدرس تھے حضرت والد صاحب قدس سرہ کو آپ نے ہی اس طرف متوجہ کیا تھا کہ بیان القرآن میں کئی مقامات پر بعض حروف اور کلمات کا ترجمہ چھوٹا ہوا ہے اس کی تکمیل کی ضرورت ہے۔ چنانچہ حضرت والد صاحب رحمہ اللہ تعالیٰ نے دن رات محنت کر کے بیان القرآن کے ایسے مقامات کا ترجمہ مولانا عبدالماجد دریا آبادی کی کتاب ”حکیم الامت نقوش و تاثرات“ سے جمع کر کے ”تمنۃ البیان“ کے نام سے مرتب فرمایا جو بعد میں بیان القرآن کے ساتھ شائع ہوا۔

احقر سے ایک مرتبہ انہوں نے خود بھی اس کا ذکر فرمایا تھا جب میں نے ان کو بتایا کہ ایسے

تمام مقامات کا ترجمہ اب ”نمۃ البیان“ کے نام سے طبع ہو چکا ہے، تو اس پر انہوں نے بے حد مسرت اور خوشی کا اظہار فرمایا اور ساتھ ہی حضرت اقدس والد ماجد قدس سرہ کو بہت ہی دعائیں دیں۔

۱۴۱۲ھ میں حضرت اقدس والد ماجد رحمہ اللہ تعالیٰ نے حرمین شریفین کا سفر فرمایا، احقر کو بھی معیت کی سعادت حاصل ہوئی، اس وقت مدینہ منورہ مسجد نبوی علیٰ صاحبہا الصلوٰۃ والسلام میں حضرت قاری صاحب رحمہ اللہ تعالیٰ سے ملاقات ہوئی، حضرت سے مل کر وہ بڑے محظوظ ہوئے کیونکہ اس سفر میں ان کی تحریک بھی شامل تھی۔

اس کے بعد پھر جب ۱۴۲۱ھ رجب المرجب میں دوبارہ وہاں حاضری ہوئی تو اس وقت ان کی کتاب ”فضائل حفاظ القرآن“ شائع ہو چکی تھی، احقر ملنے کیلئے ان کی قیام گاہ پر حاضر ہوا، بڑی عنایت سے پیش آئے اور اپنی اس عظیم کتاب کے چند نسخے عطا فرمائے اور حضرت والد گرامی رحمہ اللہ تعالیٰ سے ملاقات کا شدید تقاضہ ظاہر فرمایا، لیکن اس وقت ہماری واپسی تھی اس لئے ملاقات نہ ہو سکی۔

شوال المکرم ۱۴۲۱ھ، یکم جنوری ۲۰۰۱ء کو حضرت والد گرامی رحمہ اللہ تعالیٰ انتقال فرما گئے، احقر نے احباب کے تقاضہ پر آپ کی سوانح لکھنے کا ارادہ کیا تو خیال آیا کہ مختلف حضرات سے بھی مضامین لکھوائے جائیں، چنانچہ اس سلسلہ میں ایک تحریر حضرت قاری صاحب رحمہ اللہ تعالیٰ کو بھی ارسال کر دی گئی۔ انہوں نے بڑی حوصلہ افزائی فرمائی اور حضرت پر نہایت جامع، مساقل و دل مضمون لکھنے کے ساتھ ”تضایف مدینہ“ کے نام سے ”سبعہ احرف“ کی بحث پر ایک عظیم الشان علمی و تحقیقی مضمون تحریر فرما کر احقر کو درج ذیل مکتوب گرامی کے ساتھ ارسال فرمایا:

باسمہ تعالیٰ

محترم المقام مدظلہ..... وعلیکم السلام، ثم السلام علیکم ورحمۃ اللہ وبرکاتہ
حسب فرمان ناقص ہی تحریر ارسال خدمت ہے، ”سبعہ احرف“ کی بحث اصل مضمون سے نہ الگ فرمائی جائے اور نہ ہی مختصر فرمائی جائے، کیونکہ حضرات علماء کی آراء مطلوب ہیں۔ فقط

سیاہ کار ماجیز محمد طاہر الرحیمی عفی عنہ
المدینہ المنورہ زادھا اللہ نوراً وسکینۃ
۲۰/۶/۱۴۲۲ھ یوم السبت

احقر نے حسب الحکم ”سبہ احرف“ کی علمی بحث اصل مضمون کے ساتھ ہی شائع کر دی، ملاحظہ ہو کتاب ”حیات ترمذی“ ص ۶۸۲ تا ۶۹۳۔

یہ چونکہ خالص علمی بحث تھی اس لئے ضرورت تھی کہ کتابت میں کوئی غلطی نہ ہو۔ حضرت قاری صاحب رحمہ اللہ تعالیٰ نے کمپوزنگ کی غلطی نہ ہونے کی صورت میں انعام دینے کا اعلان بھی فرمایا، اس لئے احباب نے تصحیح کا غایت اہتمام کیا۔ احقر نے مدینہ منورہ حاضری کے موقع پر مضمون ملاحظہ کیلئے آپ کو پیش کیا، خیال تھا کہ اس میں کوئی غلطی نہ ہوگی، لیکن سخت حیرت ہوئی کہ دیکھتے ہی فوراً حضرت موصوف نے ایک دو مقام پر بڑی باریک غلطی کی نشاندہی فرمادی۔ احقر کو خیال ہوا کہ اب انعام نہیں ملے گا لہٰذا اذات الشرط فأت الشرط، لیکن اس کے باوجود نہایت مسرت اور خوشی کا اظہار فرمایا اور چار صد ریاں بھی بطور انعام کے عطا فرمائے، فجزاھم اللہ تعالیٰ خیر الجزاء۔ احقر نے حضرت والد صاحب کے لکھے ہوئے مصحف کی اشاعت کا مشورہ کیا، فرمایا کہ اگر تصحیح کا مبلغ اہتمام ہو سکے تو مفید ہے ورنہ مناسب نہیں۔

حضرت موصوف کے ساتھ احقر کی یہ مجلس خاصی طویل تھی، مختلف امور پر تبادلہ خیال ہوا۔ اپنے اس مذکورہ مضمون کے بارہ میں فرمایا کہ میں نے یہ سارا مضمون روضہ اقدس کے سامنے متوجہ ہو کر لکھا ہے اس لئے اس میں یہاں کی برکات بھی شامل ہیں۔

اس کے بعد ایک مرتبہ پھر رمضان المبارک ۱۴۲۶ھ میں مدینہ منورہ حاضری ہوئی، لیکن افسوس کہ اس مرتبہ ملاقات نہ ہو سکی۔

حضرت اقدس والد گرامی قدس سرہ پر حضرت مولانا موصوف رحمہ اللہ تعالیٰ نے جو مضمون تحریر فرمایا اس کا ابتدائی حصہ ایسا جامع ہے کہ اس میں حضرت کی پوری شخصیت کا تعارف آ گیا ہے۔ نیز یہ تحریر بہت سے فوائد پر مشتمل ہے، دل چاہتا ہے کہ اس کا یہ حصہ قارئین کی نظر سے بھی گزر جائے، اس لئے ذیل میں انہی کے الفاظ میں درج ہے:

عموماً دیکھا یہ گیا ہے کہ اگر کوئی شخص عالم ہے تو تجوید و قراءت میں پختہ، تجوید و حفظ و قراءت کا ماہر ہے تو علم سے بالکل کورا، محدث ہے تو فقیہ نہیں، فقیہ ہے تو محدث نہیں، مدرس ہے تو مصنف نہیں، مصنف ہے تو مدرس نہیں، شریعت کے علم ظاہری کا فاضل ہے تو طریقت و روحانیت، سلوک و تصوف

سے قطعاً بلد، صوفی باطن ہے تو علم شریعت سے یکسر نا آشنا۔ ان سب کمالات و علوم کی جامع شخصیتوں کی ازمنہ ماضیہ میں تو کمی نہ تھی مگر ازمنہ متاخرہ میں ایسی مثالیں عنقاء اور بہت ما درالوجود ہیں۔

دور حاضر میں ہمارے مخدوم بزرگ حضرت مولانا الفقیہ المفتی المقری المحدث جامع الشریعہ والطریقہ مفتی عبدالشکور ترمذی قدس سرہ کی ذات بابرکات ایسے ہی قافلے کی راہرواں جامع الکمالات شخصیات میں سے پیچھے رہی ہوئی ہر فن مولیٰ ایک باکمال و جامع شخصیت تھی۔ آپ کی ذات میں بیک وقت ذات باری تعالیٰ نے علم و فضل، تجوید و حفظ و قراءت، حدیث دانی، فقہیت و فتویٰ نویسی، تصنیف و تدوین، تحریر و تقریر، شریعت کے ظاہری علوم، طریقت کے باطنی علوم، یہ سب ہی کمالات و ملکات و اوصاف و علوم و فنون و دیعت فرمائے تھے۔

آپ ان محقق علماء کے زمرے میں شامل تھے جو اسلاف کرام کے نقش قدم پر چلتے ہوئے فقہ و حدیث و تفسیر کو ضروری قرار دینے کے ساتھ علم تجوید و علم قراءات عشرہ پر بھی نظر رکھتے تھے۔ نیز اصلاح نفس اور تربیت باطن کے زیور سے خوب آراستہ پیراستہ تھے۔ فی الواقع ایسے ہی مقدس و جامع الکمالات حضرات حقیقی معنی میں ”حاملین قرآن علماء“ کہلانے کے حقدار ہیں۔ (حیات ترمذی ص ۶۲۷ تا ۶۲۸)

اس تحریر سے حضرت اقدس والد گرامی قدس سرہ کے ساتھ ان کا تعلق اور ان کی عظیم شخصیت سے ان کا تاثر واضح ہے۔

دل سے دعا ہے کہ اللہ تعالیٰ آپ کی دینی خدمات کو قبول فرمائیں، آپ کے تلامذہ اور دینی مدارس کو آپ کیلئے صدقہ جاریہ اور باقیات صالحات بنائیں، آپ کے درجات بلند فرمائیں اور صالحین کے ساتھ الحاق فرمائیں، نیز پسماندگان کو اجر و صبر سے نوازیں اور ان کی اولاد کو صحیح معنی میں ان کا جانشین بنائیں، آمین۔

فقط

احقر عبدالقدوس ترمذی غفرلہ

۵/رجب المرجب ۱۴۲۹ھ

مفتی سید عبدالقدوس ترمذی مدظلہم

درس قرآن کریم

بسم اللہ الرحمن الرحیم

روافض اور خوارج بھی صحابہ کرام کو احمق اور کافر اور منافق کہتے ہیں۔

سفیہ اس کو کہتے ہیں کہ جو اپنے نفع اور ضرر کو نہ پہچانتا ہو، صحابہ کرام رضی اللہ عنہم چونکہ آخرت کے نفع اور ضرر کے فکر میں اس درجہ سرشار اور منہمک تھے کہ آخرت کے مقابلہ میں دنیا کے کسی نفع اور ضرر کی ذرہ برابر ان کو پرواہ نہ رہی تھی، اس لئے دنیا کے کتے ان کو دیوانہ اور بے وقوف کہتے تھے۔

اوست دیوانہ کہ دیوانہ نشد اوست فرزانہ کہ فرزانہ شد

منافقین کا مخلصین کو دیوانہ اور سفیہ کہنا بھی ان کے عاقل اور سمجھدار ہونے کی دلیل ہے۔

واذا اتتک مذمتی من ناصی فہی الشہادۃ لی بانئى کامل

کسی ناقص العقل کا میری مذمت کرنا یہی میرے کامل العقل ہونے کی شہادت ہے۔ اس لئے آگے ارشاد فرماتے ہیں ”آگاہ ہو جاؤ کہ یہی لوگ احمق اور بے وقوف ہیں“ کہ جنہوں نے باقی کو چھوڑ کر فانی کو اختیار کیا ہے اور عاقلوں کو احمق سمجھتے ہیں اور حق کو باطل اور ہدایت کو ضلالت سمجھتے ہیں۔

شداد بن اوس رضی اللہ عنہ سے مروی ہے کہ رسول اللہ ﷺ نے ارشاد فرمایا السکین من دان نفسه وعمل لما بعد الموت، والاحمق من اتبع نفسه هواها وتمنى على الله (رواہ الترمذی وابن ماجہ) عاقل اور سمجھدار وہ ہے کہ جس نے اپنے نفس کو اللہ کا مطیع اور فرمانبردار بنایا اور ما بعد الموت یعنی آخرت کیلئے عمل کیا، اور احمق اور بے وقوف وہ ہے کہ جس نے ہوائے نفسانی کا اتباع کیا اور اللہ پر آرزوئیں اور تمنائیں باندھیں (ترمذی، ابن ماجہ)

علاوہ ازیں لیل و نہار آپ کے معجزات کا مشاہدہ کیا اور جو نعمت اور صفت آپ کی آسمانی کتابوں میں دیکھی اور پرچی تھی وہ ہو، ہو آپ پر منطبق پائی اور پھر بھی ایمان نہ لائے، اس سے بڑھ کر کیا حماقت ہوگی۔

اور یہ منافق ایسے احمق اور بے وقوف ہیں کہ وہ اپنی حماقت اور بے وقوفی کو بھی نہیں جانتے۔

جو احمق اپنی حماقت کو جانتا ہو وہ غنیمت ہے، لیکن جو احمق اپنی حماقت اور سفاہت کو دانائی اور فراست سمجھتا ہو اس کا مرض لاعلاج ہے۔

ان آیات میں یہ بیان فرمایا کہ منافقین اہل اخلاص کو زبان سے بے وقوف بتلاتے ہیں۔ آئندہ آیات میں یہ بتلاتے ہیں کہ محض زبان سے نہیں دل سے بھی ان کو بے وقوف سمجھتے ہیں، چنانچہ فرماتے ہیں **وَإِذَا لَعَنُوا الَّذِينَ آمَنُوا قَالُوا آمَنُوا وَإِذَا خَلَوْا إِلَىٰ شَيَاطِينِهِمْ قَالُوا إِنَّا مَعَكُمْ إِنَّمَا نَحْنُ مُسْتَهْزَءُونَ**، اور جب وہ منافقین ملتے ہیں اہل ایمان سے تو یہ کہتے ہیں کہ ہم ایمان لے آئے ہیں، اور جب اپنے شیاطین الانس یعنی اپنے رؤساء کے پاس تنہا ہوتے ہیں تو یہ کہتے ہیں کہ بے شک ہم تمہارے ساتھ ہیں، سوائے اس کے نہیں کہ ہم تو مسلمانوں کے ساتھ تمسخر اور ہنسی کرتے ہیں۔ تاکہ لوگوں پر مسلمانوں کی سفاہت اور بے وقوفی ظاہر ہو کہ محض زبانی اقرار سے ہم کو دعوائے ایمان میں سچا سمجھتے ہیں۔

شیاطین سے منافقین کے پیشوا اور سردار مراد ہیں جو دین الہی کے مقابلہ میں ہر قسم کے فتنہ اور فساد کے سرغنہ بنے ہوئے تھے۔ شیطان لغت میں سرکش اور حد سے گزرنے والے کو کہتے ہیں خواہ جنوں میں سے ہو خواہ انسانوں میں سے ہو کما قال تعالیٰ **شَيَاطِينُ الْإِنْسِ وَالْجِنَّ**۔

اہل نفاق کو چونکہ ایمان سے دلی رغبت نہ تھی، محض قتل سے جان بچانے کیلئے ایمان کا ظاہر اقرار کرتے تھے اس لئے **آمَنَّا** کہنے میں کسی حرف تاکید کا استعمال نہ کیا، اور جب اپنے شیاطین اور ائمہ الکفر کی معیت اور مسلمانوں کے استہزاء کو بیان کیا تو حرف **إِنْ** اور **إِنَّمَا** اور جملہ اسمیہ سے اس کو مؤکد کیا، یہ تاکیدی کلمات انکار کی بناء پر نہیں بلکہ اظہار شوق و رغبت کیلئے تھے، کما فی المطلق۔

آئندہ آیت میں ان کے استہزاء و تمسخر کا جواب ہے کہ یہ نادان کیا اہل ایمان کا استہزاء اور تمسخر کرتے ہیں، ان کو یہ خبر نہیں کہ یہ لوگ خداوند علام الغیوب کے استہزاء اور تمسخر کا محل بنے ہوئے ہیں۔ چنانچہ فرماتے ہیں کہ یہ کیا اہل ایمان اور اہل اخلاص کے ساتھ تمسخر کرتے ہیں **اللَّهُ يَسْتَهْزِئُ بِهِمْ وَيَمْلِكُ فِي طَعْنَانِهِمْ يَعْصِيهِمْ**، ان کے ساتھ تو اللہ تعالیٰ وقفاً تمسخر کرتا رہتا ہے اور ان کی سرکشی اور گمراہی میں ان کو ترقی دیتا رہتا ہے درآنحالیکہ وہ اس میں سرگشتہ اور سرگرداں ہیں۔

درس حدیث

رحمۃ (الفردوسی) ترجمہ بہجۃ (الفردوسی)

مؤلف: حضرت امام حافظ ابو محمد عبد اللہ بن ابی جمرہ الازدی الاندلسی رحمہ اللہ

مترجم: شیخ الاسلام حضرت مولانا علامہ ظفر احمد عثمانی قدس اللہ سرہ

اسی طرح پانیوں کو دیکھو کوئی شیریں ہے کوئی شور، اللہ تعالیٰ فرماتے ہیں ہذا عذب فرات سائغ شرابہ و ہذا ملیح اجاج ومن کلّ تاکلون لحما طریا وتستخرجون حمایۃ تلبسونہا وتری الغلک فیہ مواخر، یہ ایک پانی تو میٹھا ہے اور بہت شیریں جس کا پینا خوشگوار ہے اور دوسرا پانی نمکین ہے اور بہت تلخ، اور ہر ایک سے تم (مچھلی کا) تازہ گوشت کھاتے اور (موتیوں کا) زیور نکالتے ہو جو تمہارے پہننے کے کام آتا ہے، اور تم اس میں کشتیوں کو پانی چیرتے ہوئے چلتے دیکھتے ہو۔

اسی طرح زمین کے پھلوں میں غور کرو اور ان کے مزوں کا اختلاف دیکھو حالانکہ ان کو ایک ہی پانی دیا جاتا ہے اور ایک ہی قطعہ میں اگتے ہیں (مگر اس پر بھی کوئی پھل میٹھا ہے کوئی کھٹا ہے، کسی کا رنگ کیسا ہے کسی کا کیسا) اللہ تعالیٰ فرماتے ہیں تسقٰی بماء واحدا ونفضل بعضہا علی بعض فی الاکل کہ بعضے پھل ایک ہی پانی سے (ایک ہی قطعہ زمین میں) سیراب کئے جاتے ہیں مگر ہم ایک کو دوسرے پر مزے میں فوقیت دے دیتے ہیں۔

استدلال ونظر (وفکر) کا یہ طریقہ کمال ایمان (حاصل کرنے) کیلئے کافی ہے جیسا ہم نے اوپر اشارہ کیا ہے، کیونکہ اللہ تعالیٰ نے اپنے خلیل (ابراہیم) علیہ السلام کو علم الیقین عطا کرنے کیلئے یہی طریقہ اختیار فرمایا تھا۔ چنانچہ فرماتے ہیں وکذلک نری ابراہیم مسلکوت السموات والارض ولیسکون من الموقنین، اور ہم اسی طرح ابراہیم (علیہ السلام) کو آسمانوں اور زمینوں کی مخلوقات دکھلا رہے تھے تا کہ (وہ ان میں غور کریں) اور یقین والوں میں سے ہو جائیں۔ اور اسی علم کی طرف رسول اللہ ﷺ نے اپنے اس ارشاد میں اشارہ فرمایا ہے تعلموا الیقین فانی اتعلم یقین کا درجہ حاصل کرو کیونکہ میں بھی اس کو حاصل کرتا ہوں۔

اب جو شخص اس حد سے جو علم الیقین تک پہنچا دینے کیلئے کافی ہے آگے بڑھنا چاہے وہ مبالغہ کی حد میں داخل ہوگا جو اس کی طاقت سے باہر ہے، پس لامحالہ دین اس کو ہر ادے گا، یا تو اس وجہ سے کہ دلائل بکثرت ہیں اور (عمر کا) زمانہ بہت کم ہے، یا اس وجہ سے کہ اس کو (دلائل میں) شک اور شبہ پیش آجائے گا (تو علم الیقین حاصل نہ کر سکے گا)

اور اسلام میں (مبالغہ کی حد سے بچنے کی) صورت یہ ہے کہ اول فرض کو ہر پہلو سے پوری طرح ادا کرے، جب اس میں کامیاب ہو جائے تو اپنی ہمت کے موافق مستحبات میں مشغول ہو اور کسی ایک واجب یا ایک مستحب میں اتنا غلو نہ کرے کہ دوسرے میں خلل ڈال دے، کیونکہ اعمال میں مبالغہ کی یہی صورت ہے جس کا انجام خسارہ ہے، مگر یہ کہ اللہ تعالیٰ اپنے لطف سے دیکھیری فرمائیں اور تو بہ کی توفیق دے دیں۔

اس کی تائید اس روایت سے ہوتی ہے کہ ابو بکر صدیق رضی اللہ عنہ رسول اللہ ﷺ سے ایک دن ملے اور دریافت کیا کہ یا رسول اللہ! آپ کس چیز کے ساتھ مبعوث ہوئے ہیں؟ فرمایا میں عقل کے ساتھ مبعوث ہوا ہوں (یعنی مجھ کو ایسی شریعت دی گئی ہے جس پر چلنے کیلئے عقل و فہم کی ضرورت ہے) عرض کیا یا رسول اللہ! اور ہمارے پاس (اتنی) عقل کہاں ہے؟ فرمایا عقل کی تو کوئی حد نہیں ہے (اور عقل کامل کا حاصل کرنا واقعی دشوار ہے) لیکن جو شخص اللہ کی حرام کی ہوئی چیزوں کو حرام سمجھے اور حلال کی ہوئی چیزوں کو حلال سمجھے اس کو عاقل کہا جائے گا، پھر اگر اس میں کوشش کرتا رہا تو اس کو عابد کہا جائے گا، اور اگر عبادت میں کوشش کرتا رہا تو اس کو جواد (اور باہمت) کہا جائے گا۔

(اس سے معلوم ہوا کہ عبادت میں کوشش اسی وقت محمود ہے جبکہ علم اور عقل کے ساتھ ہو) اب اگر کوئی شخص بدوں عقل کی رہنمائی کے جو اللہ تعالیٰ کے اوامر و نواہی کے اتباع و احتیاط کا پتہ دیتی ہے عبادت میں کوشش کرنے اور نیک کاموں میں جو نمرودی دکھلانے لگے تو یہ ان لوگوں میں داخل ہوگا جن کی کوشش دنیوی زندگی ہی میں برباد ہو گئی ہے مگر وہ یہی گمان رکھتے ہیں کہ ہم اچھا کام کر رہے ہیں (کیونکہ ایسا شخص اپنی بے عقلی کی وجہ سے یقیناً عبادت میں گڑبڑ کرے گا اور بعض دفعہ کسی ایک مستحب کیلئے بہت سے فرائض و واجبات کو برباد کر دے گا)

مرسلہ: محمد صدیق عفا اللہ عنہ

ملفوظات حکیم الامت رحمہ اللہ تعالیٰ

جمع و ترتیب: حضرت مولانا مفتی محمد حسن امرتسری قدس سرہ

○ فرمایا میں نے ایک غیر مقلد عالم کے سوال کے جواب میں اہل قبور کے افادے کو اس حدیث سے ثابت کیا کہ ایک صحابی نے بیان کیا کہ میں نے ایک قبر کے اندر سے سورہ ملک کی آواز سنی۔ پس قرآن شریف کا سننا فائدہ ہے اور سننا افادہ ہے اور یہ فائدہ میت سے حاصل ہوا پس مطلوب ثابت ہو گیا۔

اسی سلسلہ میں یہ حکایت تائید بیان کی کہ مولانا گنگوہی رحمہ اللہ تعالیٰ کو ایک شخص نے خواب میں دیکھا، فرمایا کہ مجھ کو مرنے کے بعد اللہ تعالیٰ نے خلافت دے دی، غالباً اس کا مطلب یہ ہے کہ تعارف کا اذن مل گیا، وجہ اختلاف یہی تعارف ہے، اور یہ عام نہیں بعض بزرگوں کو بعد وفات کے مل جاتا ہے۔

ایک صاحب نے پوچھا کہ وہ کس قسم کا تعارف ہوتا ہے؟ فرمایا مثلاً کسی کو کیفیت باطنیہ حاصل ہوگئی یا اس میں ترقی ہوگئی (احقر نے کہا کہ کیا اس کا ادراک زندہ کو ہوتا ہے؟) فرمایا مثلاً اس بزرگ کی قبر پر جانے سے ذوق و شوق میں ترقی ہوگئی، تو یہ ترقی اس بزرگ کے تعارف و توجہ کا اثر ہوتی ہے جو مد رک ہوتا ہے۔ کسی نے اہل مجلس میں سے کہا کہ گھر بیٹھے بھی تو یہ فائدہ ہو سکتا ہے، فرمایا قبر سے مردہ کو خاص تعلق ہوتا ہے وہاں اس کی زیادہ توقع ہے۔

○ سلسلہ مذکورہ میں فرمایا کہ شاہ ولی اللہ محدث دہلوی کے والد شاہ عبدالرحیم صاحب حضرت قطب الدین بختیار کا کی رحمۃ اللہ علیہ کے مزار پر تشریف لے جاتے تھے، ایک بار ان کو خیال ہوا معلوم نہیں حضرت کی روح کو اس کی اطلاع ہوتی ہے یا نہیں، پس ان کی روح نے متمثل ہو کر شاہ صاحب رحمہ اللہ سے خطاب کیا اور یہ شعر نظامی کا پڑھ لیا

مرا زندہ پندار چوں خوشنشن من آیم بجاں گرتو آئی بہ تن

○ فرمایا اگر طریق (سلوک) سے کسی کو مناسبت ہو اور میری تالیفات دیکھتا رہے اور کبھی کبھی پاس بیٹھتا رہے تو ان شاء اللہ تعالیٰ کافی ہے۔

○ فرمایا ایک رئیس ہندو یہاں آیا، اس کے ساتھ اس کا گرو بھی تھا اس نے سوال کیا کہ قرآن

شریف آپ کے نزدیک اللہ کا کلام ہے؟ میں نے کہا ہاں۔ اس نے کہا کیا اللہ تعالیٰ کے زبان ہے؟ میں نے کہا نہیں۔ اس نے کہا پھر کلام کیسے صادر ہو سکتا ہے؟ میں نے کہا یہ مقدمہ ہی غلط ہے کہ کلام کا صدور بلا زبان نہیں ہو سکتا۔ دیکھئے انسان تو بواسطہ لسان کے گفتگو کرتا ہے مگر لسان بالذات متکلم ہے لسان کو تکلم کیلئے کسی دوسری لسان کی حاجت نہیں، اسی طرح انسان آنکھ سے دیکھتا ہے اور آنکھ خود بالذات دیکھنے والی ہے اس کو کسی دوسری آنکھ کی حاجت نہیں۔ اسی طرح انسان کان سے سنتا ہے، ناک سے سونگھتا ہے مگر ان اعضاء کیلئے ان کے افعال میں دوسرے اعضاء کی حاجت نہیں، یہ خود بلا واسطہ اور بالذات سنتے، سونگھتے ہیں۔ پس اگر اسی طرح اللہ تعالیٰ بالذات متکلم ہوں اور ان کو لسان کی حاجت نہ ہو تو کیا استبعاد ہے۔ اس کو سن کر بہت محفوظ ہوا اور اپنے گرو سے کہنے لگا کہ دیکھا علم اس کو کہتے ہیں۔

○ ایک مولوی صاحب نے خط میں تصوف کے رؤس دریافت کئے، فرمایا اس کا طریق یہ نہیں ہے، بلکہ میرے پاس آ کر کچھ دن رہیں پھر سب معلوم ہو جائے گا۔ اور مجھ سے تو اگر کوئی اس قسم کے سوالات کرتا ہے تو میں کہہ دیتا ہوں کہ یہاں تحصیل فن کا انتظام نہیں، اگر علاج کرانا ہے تو علاج کیلئے آ جاؤ، اور علاج میں حکیم سے وجہ دریافت کرنے کی اجازت نہیں، بس ہم جو کہہ دیں وہ کرتے رہو۔ بعض لوگوں کو بس چند الفاظ اصطلاحی یاد ہو جاتے ہیں ہر جگہ انہیں کو بگھارتے پھرتے ہیں۔

حرف درویشاں بدوزد در درویشوں تا بخواند بر سلیمے ز افسوں

○ فرمایا طاعون میں مکان کو چھوڑ کر ہر صحراء میں جانا جائز ہے لیکن پہلے اپنے اعتقاد کو اچھی طرح دیکھ لے۔

○ فرمایا تراویح کے متعلق مولوی ظفر احمد نے اعلاء السنن میں بہت عمدہ تحقیق لکھی ہے۔ اور مجھ کو سب سے زیادہ اس کتاب کا خیال ہے کہ یہ کتاب جلدی چھپ جاوے کو کچھ نکاسی بھی نہ ہو، آخر کسی نہ کسی طرح اہل علم کے تو ہاتھوں میں پہنچ جائے گی۔

○ ایک ضال مضل کی نسبت فرمایا کہ جب یہ پیدا ہوا تو اس کے والد اس کو شاہ غلام علی صاحب کی خدمت میں لے گئے، تو دیکھ کر فرمایا یہ بہت لوگوں کو گمراہ کرے گا۔

○ فرمایا مولانا محمد یعقوب صاحب رحمہ اللہ تعالیٰ نے اول ہی قادیانی کی براہین کو دیکھ کر فرمایا تھا کہ اس کے طرز سے معلوم ہوتا ہے کہ بہت جلد لوگوں کو گمراہ کرے گا۔

فقید العصر حضرت مفتی سید عبدالشکور رزندی قدس سرہ

اصلاحی مکاتیب

سالكين كے خطوط اور حضرت فقيه العصر رحمہ اللہ كے جوابات

حال: کیا اچانک نظر پڑنے کے بعد خود بخود بشر ہونے کی صورت میں دل میں کوئی خیال آوے تو اس پر بھی مواخذہ ہوگا۔

ارشاد: نہیں۔

حال: بعض وقت فوری طور پر بڑے عجیب خیالات آتے ہیں جن سے دل ڈرتا بھی ہے اور وہ خیالات آناً فاناً بقصد دور ہو جاتے ہیں۔

ارشاد: بس پھر کچھ گناہ نہیں ہوتا۔

حال: بغرض اپنی اصلاح کے اپنے حضرات میں سے کسی کے پاس رہنا نصیب نہیں ہوا۔

ارشاد: اللہ تعالیٰ ان حضرات کی برکات سے نوازیں ان کے بعد ان کی کتابوں سے استفادہ کیا جاسکتا ہے اور وہ ان کے قائم مقام ہوتی ہیں۔

حال: اب جی چاہ رہا ہے کہ چند دنوں کیلئے آنجناب کی خدمت میں حاضری دوں۔

ارشاد: حضرت حکیم الامت تھا نوئی کے ملفوظات بالالتزام دیکھتے رہیں ان سے بنسبت میرے پاس رہنے کے زیادہ فائدہ ہوگا اس پر عمل کرتے رہیں۔

حال: اس کے علاوہ احقر اپنی بیوی کو ماہانہ جیب خرچ دیتا ہے تاکہ اس کو اپنی مرضی سے خرچ کر لے۔

ارشاد: یہ حسن معاشرت اور بہت اچھی بات ہے۔

حال: ان تمام حالات و معاملات کے باوجود پھر اس کے دل میں میری ذرا بھی قدر نہیں۔

ارشاد: دل میں قدر ہوتے ہوئے بھی بعض دفعہ طبیعت کی کمزوری سے ایسے افعال و اقوال صادر ہو جاتے ہیں ان پر زیادہ خیال نہ کیا جائے اور زیادہ سوچا نہ جائے معاملہ کو جلدی سے رفع دفع کر دیا کریں۔

حال: پھر ذہنی الجھن میں طرح طرح کے ذہن میں خیال آتے ہیں شیطان بھی اس وقت پوری طرح سے دماغ پر مسلط ہوتا ہے۔

- ارشاد: اس کے کہنے پر عمل نہ کیا جائے بھراپنے کو کسی دوسرے کام میں لگایا جائے۔
- حال: مزید یوں کہتی ہے کہ آپ سے دوسرے اپنی بیویوں کا زیادہ خیال رکھتے ہیں۔
- ارشاد: اس بحث میں نہ پڑیں جو بہتر سلوک ہو سکے وہ کرتے رہیں۔
- حال: حضرت اسے کچھ تواضع ہونا چاہئے جبکہ اس کا پورا پورا خیال رکھا جاوے۔
- ارشاد: نرمی سے ہی احساس ہو سکتا ہے مطالبہ کرنے یا دل کے تقاضہ کرنے سے اپنی طبیعت پر بوجھ ہوتا ہے یہ نہیں چاہئے۔
- حال: اگر اسے کسی قسم کی کوئی خواہش ہو تو صاف صاف کہے کہ مجھے فلاں چیز کی خواہش ہے۔
- ارشاد: یہ عورتوں کی کمزوری ہے اور جیسا کسی کو اللہ تعالیٰ نے بنا دیا ہے اس کے ساتھ اسی طرح نباہ کرنا چاہئے۔
- حال: خاوند پر بیوی کے فرائض اور واجبات کے درجہ میں کیا کیا حقوق ہیں۔
- ارشاد: بہشتی زیور اور وعظ ”حقوق البیت“ غور سے پڑھیں۔
- حال: ذہن پر بہت بڑا بوجھ ہے کہ میں اتنی کوشش کے باوجود اسے خوش نہیں کر سکا۔
- ارشاد: بوجھ نہیں ہونا چاہئے جو کوشش اختیار میں ہے اسے کرتے رہنا چاہئے۔
- حال: میری ساری محنت اور کوشش بے کار گئی۔
- ارشاد: نہیں اس کا بہت اجر ملے گا ان شاء اللہ۔
- حال: خدا جانے میری نماز روزہ وغیرہ بھی عند اللہ مقبول ہیں یا نہیں۔
- ارشاد: حسن ظن رکھنا چاہئے کہ قبول ہیں۔
- حال: ایک بندہ جس کو راضی کرنے میں میرا اپنا حظ ہے نہیں کر سکا تو اللہ تعالیٰ کے ہاں کیا حال ہوگا۔
- ارشاد: وہ بہت کریم ہیں اور قدردان ہیں بہت جلد راضی ہو جاتے ہیں۔
- حال: بہت زبان دارا ہے کوئی بات نہیں ہوتی جس کا جواب نہ دے۔
- ارشاد: صبر ہی اس کا علاج ہے۔
- حال: تمام معمولات باقاعدگی سے ادا ہو رہے ہیں تفکرات کی وجہ سے ذہنی توجہ بالکل نہیں ہوتی۔
- ارشاد: کچھ حرج نہیں اسی طرح کام کرتے رہیں۔

فقہ العصر حضرت مفتی سید عبدالشکور رزندی قدس سرہ

توضیح المراد لمن تخبط فی عقوبة الارتداد

اسلام میں ارتداد کی سزا

مخالفین کے شبہات کا ازالہ (قسط ۲)

دوسری دلیل اور اس کا تجزیہ

دوسری دلیل مضمون نگار نے سزائے ارتداد کی نفی پر اس طرح پیش کی ہے، لکھتے ہیں ”پھر قرآن کریم سورۃ البقرہ آیت نمبر ۲۱۷ میں فرماتا ہے ”اور جو شخص تم میں سے اپنے دین سے پھرے پھر مرجائے حالانکہ وہ کافر ہی ہے سو یہی ہیں جن کے عمل دنیا اور آخرت میں کام نہ آئے اور یہی آگ والے ہیں وہ اسی میں رہیں گے“ یہاں مرتد کے حالت کفر پر مرنے کا ذکر ہے نہ اس کے قتل کرنے کا (نوائے وقت مذکور)

سورۃ البقرہ کی آیت نمبر ۲۱۷ سے مرتد کیلئے سزائے قتل کی نفی نہیں ہوتی، اس لئے کہ اس آیت میں ارتداد پر دنیا اور آخرت میں جہنم اعمال کا ذکر فرمایا گیا ہے، اور دنیا میں جہنم اعمال کے اندر یہ بھی داخل ہے کہ ایک مسلمان کیلئے اسلام کی وجہ سے جو عصمت نفس اور اس کی جان کی حفاظت کی ضمانت حاصل ہو جاتی ہے اور اس لئے وہ معصوم الدم ہوتا ہے ارتداد سے اس کا وہ حق ضبط ہو جاتا ہے اور وہ مباح الدم ہو کر سزائے قتل کا مستحق ہو جاتا ہے۔

اس طرح مرتد کی سزائے قتل بھی اس کے جہنم عمل میں داخل ہو کر اس کا ثبوت بھی اس آیت سے ہی ہو جاتا ہے، جیسا کہ ابن حبان اندلسی کی تفسیر بحر محیط میں اسی آیت کے تحت لکھا ہے کہ جہنم عمل فی الدنيا کا مطلب یہ ہے کہ مرتد واجب القتل ہے وہو جہنم فی الدنيا باستحقاق قتله والحاقه فی الاحکام بالكفار (بحر محیط ج ۲ ص ۱۵۰) یا پھر جہنم اعمال سے دنیا اور آخرت کے ایسے احکام مراد ہوں جو ہر صورت ارتداد پر مرتب ہوتے ہیں اور سزائے ارتداد بھی ان کے مرتب ہونے سے اس کو نہیں بچا سکتی، دنیا میں مثلاً مرتد کے جنازہ کی نماز نہیں پڑھی جاتی اور اس کی سب عبادات نماز، روزہ

وغیرہ کا عدم ہو جاتی ہیں، اور آخرت میں اس کو کسی عبادت کا ثواب نہیں ملتا۔ بلکہ اس کی منکوحہ کا اس کے نکاح سے نکل جانا اور گزشتہ عبادات کا ثواب ضائع ہو جانا تو دنیا اور آخرت کے ایسے احکامات ہیں جن سے سزائے ارتداد کیا اسلام کی طرف رجوع کرنا بھی اس کو نہیں بچا سکتا، اور یہ احکامات ہر صورت میں ارتداد پر مرتب ہو کر ہی رہتے ہیں چاہے اس پر سزائے ارتداد جاری ہو سکی ہو یا جاری نہ ہو سکی ہو۔

اس کا خلاصہ یہ ہے کہ اس آیت میں ارتداد پر جس جہط اعمال کا ذکر فرمایا گیا ہے اس کا ترتیب ارتداد پر سزائے قتل کے علاوہ ہوتا ہے، کیونکہ سزائے قتل ارتداد پر ہر صورت میں مرتب نہیں ہوتی بلکہ اسلام کی طرف رجوع کرنے سے یہ سزا مرتفع ہو جاتی ہے، اور بعض صورتیں ایسی بھی پیش آ جاتی ہیں جن میں اس سزائے قتل کا جاری کرنا ممکن ہی نہیں ہوتا، مثلاً جرم ارتداد کا شرعی طریقہ پر ثبوت نہیں ہو سکا یا ملک میں اسلامی قانون جاری نہ ہونے کی وجہ سے شرعی سزائیں نافذ نہ ہوئی ہوں، لیکن جہط اعمال ارتداد پر ہر صورت میں مرتب ہوتا ہے، اس کے ترتیب سے سزائے ارتداد بھی مرتب کو نہیں بچا سکتی۔

غرضیکہ اس آیت میں مرتد کے حالت کفر پر مرنے کے ذکر اور اس کے قتل کے ذکر نہ ہونے سے یہ سمجھنا غلط ہے کہ اسلام میں ارتداد کی سزا قتل نہیں ہے، اس لئے کہ یا تو جہط اعمال میں یہ سزائے قتل بھی حسب تفسیر بحر محیط داخل ہے یا اس میں قتل کے علاوہ دوسری سزا جہط اعمال کا ذکر ہے۔ قرآن کریم میں ایک جگہ قتل عمد کے بارہ میں صرف لعنت اور غضب وغیرہ کا ذکر فرمایا گیا ہے اور قصاص کا ذکر نہیں فرمایا، مگر یہ اس کی دلیل نہیں بن سکتی کہ قاتل عمد پر قصاص نہیں ہے۔ اسی طرح جن آیات میں ارتداد کی سزا میں صرف جہط عمل یا لعنت کا ذکر آیا ہے یہ بھی اس بات کی دلیل نہیں ہے کہ ارتداد کی سزا قتل نہیں ہے، اس لئے کہ کسی جگہ جرم کی ایک سزا کا ذکر ہوتا ہے اور دوسری جگہ دوسری سزا کا مگر مسئلہ کا فیصلہ دونوں جگہوں کے ملانے سے کیا جائے گا، ایک سزا کے ذکر سے دوسری سزا کا انکار کرنا درست نہیں ہو سکتا۔

تفسیر آیت

وَمَنْ يَرْتَدِدْ مِنْكُمْ عَنْ دِينِهِ فِيمَت وَهُوَ كَافِرٌ فَأُولَٰئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَأُولَٰئِكَ أَصْحَابُ النَّارِ هُمْ فِيهَا خَالِدُونَ (سورۃ بقرہ آیت ۲۱۷) اس آیت میں شرط کے طور پر دو چیزوں کا ذکر فرمایا گیا ہے ایک ارتداد اور دوسرے موت علی الکفر، اسی طرح شرط کی جزاء میں بھی دو چیزیں مذکور ہیں ایک جہط اعمال اور دوسرے خلودنا۔ جس طرح شرط کے دو جز ہیں

اسی طرح جزا کے بھی دو جز ہیں، پھر چونکہ جزا کا پہلا جز ضبط اعمال شرط کے پہلے جز ارتداد سے متعلق ہے اس لئے اعمال کا ضبط تو محض ارتداد سے ہی ہو جاتا ہے اور اس کیلئے موت علی الکفر شرط نہیں ہے، چنانچہ اس کی تصریح دوسری آیت ومن یمکفر بالایمان فقد حبط عمله (سورہ مائدہ) میں بھی ضبط اعمال کو صرف ارتداد پر مرتب فرما کر فرمادی گئی ہے۔ اور جزا کے دوسرے جزء خلودنا رکا تعلق شرط کے دوسرے جزء موت علی الکفر سے ہے، اس لئے مرتد کے موت علی الکفر کے بغیر صرف ارتداد پر ہی اس کیلئے خلودنا رکا حکم نہیں لگایا جاسکتا، اس لئے آیت زیر تفسیر میں مرتد کیلئے خلودنا رکا حکم بتلانے کیلئے موت علی الکفر کا ذکر فرمایا گیا ہے اس سے اس کی سزائے قتل کی نفی کرنا مقصود نہیں ہے، کیونکہ اول تو سزائے قتل کے بعد بھی یہ خلودنا رکا حکم اس کیلئے باقی رہتا ہے جبکہ اس نے تو بہ نہ کی ہو، کیونکہ یہ موت بذریعہ سزائے قتل بھی موت علی الکفر ہی میں داخل ہے، اور خلودنا رکا یہ حکم مرتد کیلئے سزائے قتل کے بعد بھی باقی رہتا ہے۔

دوسرے ارتداد کے بعد سزائے قتل مرتد پر لازمی طور سے فوراً ہی جاری نہیں کر دی جاتی بلکہ اس کو مہلت بھی دے دی جاتی ہے۔ اب اگر اس مہلت کے زمانہ میں سزائے ارتداد کے نفاذ سے پہلے ہی وہ حالت کفر پر مر گیا تو اس حالت میں بھی یہ حکم خلودنا رکا اس کیلئے ثابت رہے گا۔ اور شاید ارتداد کے بعد اس آیت میں مرتد کی موت علی الکفر کو فائے تعقیب جس کا مفاد ترتیب بلا مہلت ہوتا ہے کے ساتھ ذکر میں بھی اس طرف اشارہ ہو اور مطلب یہ ہو کہ جو شخص ارتداد کے بعد بغیر مہلت کے فوراً حالت کفر پر مر جائے اور اس پر دنیوی سزائے ارتداد قتل کے نفاذ کی نوبت ہی نہ آئی ہو تو اس شخص کے بھی تمام عمل دنیا و آخرت میں ضائع ہو جائیں گے اور یہ شخص دوزخی ہوگا، ہمیشہ ہمیشہ کیلئے جہنم میں رہے گا۔

خلاصہ

خلاصہ یہ ہوا کہ اس آیت میں مرتد کے حالت کفر پر مرنے کا ذکر اس لئے نہیں کیا گیا کہ ارتداد کی دنیوی سزا اور اس کا انجام قتل نہیں ہے بلکہ اس کے حالت کفر پر مرنے کا ذکر ارتداد کے اخروی انجام خلودنا رکا بتلانے کیلئے کیا گیا ہے اور اسی خلودنا رکا کیلئے ہی موت علی الکفر شرط ہے خواہ حالت کفر پر اس کی یہ موت دنیوی سزائے قتل کو بھگتنے اور جاری ہونے کے بعد واقع ہوتی ہو یا ابھی اس سزا کے بھگتنے کی نوبت ہی نہ آئی ہو اور موت طبعی سے وہ مرا ہو، ہر حالت میں کفر پر موت کا اخروی انجام خلودنا مرتب ہوگا اور آیت دونوں حالتوں کو شامل ہوگی۔..... جاری ہے۔

شیخ الاسلام مفتی محمد تقی عثمانی مدظلہم

بے پردگی کا سیلاب

کچھ عرصے سے علماء، مسلمان اہل فکر اور دینی جماعتوں کی بیشتر توجہ ملک کے سیاسی اور قانونی مسائل کی طرف اس شدت کے ساتھ مبذول رہی ہے کہ بہت سے اہم معاشرتی مسائل پیچھے چلے گئے ہیں اور ان کی طرف توجہ یا تو بالکل نہیں رہی یا بہت کم رہی ہے۔ اس کا نتیجہ یہ ہے کہ ایک طرف جس سست رفتاری سے سیاست اور قانون میں دین کا عمل دخل شروع ہوا ہے دوسری طرف اس سے کہیں زیادہ تیز رفتاری کے ساتھ معاشرت بالکل الٹی سمت میں بے دینی کی طرف دوڑ رہی ہے، بے پردگی اور بے حیائی گھر گھر پھیل چکی ہے، عریانی اور فحاشی نے حیا و عفت کا مفہوم تک ذہنوں سے محو کر دیا ہے، بڑوں کا احترام اور خاندانی رشتوں کے اسلامی آداب قصہ پارینہ بن چکے ہیں۔ دفتروں میں رشوت ستانی اور بازاروں میں سود، قمار اور دھوکہ فریب کو شیر مادر سمجھ لیا گیا ہے، اور اب ان برائیوں کی قباحت بھی دلوں سے مٹ چکی ہے۔

ان بہت سے مسائل میں سے آج کی نشست میں بے پردگی اور بے حیائی کے مسئلے پر چند دردمندانہ گزارشات قارئین کی خدمت میں پیش کرنی ہیں جن کا تعلق عام مسلمانوں سے بھی ہے، علماء اور اہل فکر سے بھی اور حکومت و وقت سے بھی۔

اسلام نے خواتین کو عزت و حرمت کا جو مقام بخشا ہے اور اس کے تقدس کی حفاظت کیلئے جو تعلیمات دی ہیں وہ دنیا بھر کے مذاہب اور اقوام میں ایک منفرد حیثیت کی حامل ہیں۔ اسلام نے ایک طرف عورت کی حرمت اور دوسری طرف اس کے جائز تمدنی اور معاشرتی حقوق کا تحفظ کرنے کیلئے جو احکام عطا فرمائے ہیں ان کی حکمتوں کا احاطہ انسانی عقل کے ادراک سے بالاتر ہے۔ مسلمان عورت اپنی عزت کے تحفظ کے ساتھ تمام ضروری تمدنی حقوق رکھنے کے باوجود تلاش معاش میں ماری ماری پھرنے کیلئے نہیں بلکہ گھر کی ملکہ بننے کیلئے پیدا ہوئی ہے، اسی لئے شریعت نے اس کی عمر کے کسی مرحلہ میں فکر معاش کا بوجھ اس کی گردن پر نہیں ڈالا۔ خال خال صورتیں تو مستثنیٰ ہیں لیکن عام حالات میں شادی سے پہلے اس کے معاش کی ذمہ داری باپ پر اور شادی کے بعد شوہر یا اولاد پر ڈالی گئی ہے، لہذا ناگزیر ضرورتوں کو چھوڑ کر عام طور پر اسے معاش کیلئے سڑکیں چھانسنے کی ضرورت نہیں، چنانچہ اس کی عزت

وَأَمْرٌ أَوْرَاسُ كِي حَرَمَتِ وَتَقْدَسَ كُو سَلَامَتِ رَكْنِي كِيلِي حَكْمِ يَه دِيَا كِيَا هِي كِه وَفَسَنَ فِئِي بِي وَتَمَكْنُ
وَلَا تَبْرَجْنَ تَبْرَجَ الْجَاهِلِيَّةِ الْاُولَى (سورۃ احزاب آیت ۳۳) ترجمہ: اور تم اپنے گھروں میں
قرار سے رہو اور پچھلی جاہلیت کی طرح بناؤ سنگھار کر کے باہر نہ پھرا کرو۔

ضرورت کے موقع پر عورت کو گھر سے باہر جانے کی اجازت بھی اسلام نے دی ہے لیکن اس
طرح کہ وہ پردے کے آداب و شرائط کو ملحوظ رکھ کر بقدر ضرورت باہر نکلے اور اپنے آپ کو ہوسناک نگاہوں
کا نشانہ بننے سے بچائے اس غرض کیلئے مرد و عورت کے درمیان فطری تقسیم کا یہ رکھی گئی ہے کہ مرد کمائے
اور عورت گھر کا انتظام کرے، اور مرد کیلئے کما کر لانا عورت پر اس کا کوئی احسان نہیں اس کا لازمی فریضہ ہے،
بلکہ اس معاملے میں اسلام نے عورت کو یہ فضیلت اور امتیاز بخشا ہے کہ گھر کا انتظام بھی قانونی طور پر اس
کی ذمہ داری نہیں ہے، اخلاقی طور پر اس کو اس بات کی ترغیب ضرور دی گئی ہے کہ وہ شوہر کے گھر کی دیکھ
بھال کرے، لیکن اگر کوئی عورت اپنی اس اخلاقی ذمہ داری کو پورا نہ کرے تو مرد اس کو بزور قانون اس پر
مجبور نہیں کر سکتا، اس کے برخلاف مرد پر عورت کیلئے کمانے کی ذمہ داری اخلاقی بھی ہے اور قانونی بھی،
اور اگر کوئی مرد اس میں کوتاہی کرے تو عورت بزور قانون اسے اس ذمہ داری کی ادائیگی پر مجبور کر سکتی ہے۔

اسلام نے عورت کو یہ امتیاز اس لئے عطا فرمایا ہے تا کہ وہ کسب معاش کی الجھنوں میں پڑ کر
معاشرتی برائیوں کا سبب بننے کے بجائے گھر میں رہ کر قوم کی تعمیر کی خدمت انجام دے۔ گھر کا ماحول
معاشرے کی وہ بنیاد ہے جس پر تمدن کی پوری عمارت کھڑی ہوتی ہے، اگر یہ بنیاد ڈر اب ہو تو اس کا فساد
پورے معاشرے میں سرایت کر جاتا ہے اس کے برعکس اگر ایک مسلمان خاتون اپنے گھر کے ماحول کو
سنوار کر ان نو نہالوں کی صحیح تربیت کرے جنہیں آگے چل کر قوم و ملک کا بوجھ اٹھانا ہے تو ساری قوم خود کار
طریقے پر سنور سکتی ہے اور اس طرح مرد و عورت کی عزت و آبرو کا پورا تحفظ ہوتا ہے اور دوسری طرف ایک
ایسا ستھرا گھریلو نظام وجود میں آتا ہے جو مآل کار پورے معاشرے کی پاکیزگی کا ضامن بن سکتا ہے۔

لیکن جس ماحول میں معاشرے کی پاکیزگی کوئی قیمت ہی نہ رکھتی ہو اور جہاں عفت و عصمت
کے بجائے اخلاق باختگی اور حیا سوزی کو منہمکائے مقصود سمجھا جاتا ہو ظاہر ہے کہ وہاں اس تقسیم کا راور پردہ
اور حیا کو نہ صرف غیر ضروری بلکہ راستے کی رکاوٹ سمجھا جائے گا۔ چنانچہ جب مغرب میں تمام اخلاقی
اقدار سے آزادی کی ہوا چلی تو مرد نے عورت کے گھر میں رہنے کو اپنے لئے دوہری مصیبت سمجھا۔ ایک

طرف تو اس کی ہوسناک طبیعت عورت کی کوئی ذمہ داری قبول کئے بغیر قدم قدم پر اس سے لطف اندوز ہونا چاہتی تھی اور دوسری طرف وہ اپنی قانونی بیوی کی معاشی کفالت کو بھی ایک بوجھ تصور کرتا تھا، چنانچہ اس نے دونوں مشکلات کا جو عیارانہ حل نکالا اس کا خوبصورت اور معصوم نام ”تحریک آزادی نسواں“ ہے۔ عورت کو یہ پڑھایا گیا کہ تم اب تک گھر کی چار دیواری میں قید رہی ہو اب آزادی کا دور ہے اور تمہیں اس قید سے باہر آ کر مردوں کے شانہ بشانہ زندگی کے ہر کام میں حصہ لینا چاہئے، اب تک تمہیں حکومت و سیاست کے ایوانوں سے بھی محروم رکھا گیا ہے اب تم باہر آ کر زندگی کی جدوجہد میں برابر کا حصہ لے لو دنیا بھر کے اعزازات اور اونچے اونچے منصب تمہارا انتظار کر رہے ہیں۔

عورت بے چاری ان دل فریب نعروں سے متاثر ہو کر گھر سے باہر آ گئی اور پروپیگنڈے کے تمام وسائل کے ذریعہ شور مچا کر اسے یہ باور کرایا گیا کہ اسے صدیوں کی غلامی کے بعد آج آزادی ملی ہے اور اب اس کے رنج و محن کا خاتمہ ہو گیا ہے۔ ان دل فریب نعروں کی آڑ میں عورت کو گھسیٹ کر سڑکوں پر لایا گیا، اسے دفاتروں میں کلرکی عطا کی گئی، اسے اجنبی مردوں کے پرائیویٹ سیکرٹری کا منصب بخشا گیا، اسے اسٹینو ٹائپسٹ بننے کا اعزاز دیا گیا، اسے سینکڑوں انسانوں کی حکم برداری کیلئے ایئر ہوسٹس کا عہدہ عنایت کیا گیا، اسے تجارت چمکانے کیلئے سیلز گرل اور ماڈل گرل بننے کا شرف بخشا گیا اور اس کے ایک ایک عضو کو برسرِ بازار رسوا کر کے گاہکوں کو دعوت دی گئی کہ آؤ اور ہم سے مال خریدو، یہاں تک کہ وہ عورت جس کے سر پر دین فطرت نے عزت و آبرو کا تاج رکھا تھا اور جس کے گلے میں عفت و عصمت کے ہار ڈالے تھے تجارتی اداروں کیلئے ایک شوپیس اور مرد کی تھکن دور کرنے کیلئے ایک تفریح کا سامان بن کر رہ گئی۔

نام یہ لیا گیا تھا کہ عورت کو آزادی دے کر سیاست و حکومت کے ایوان اس کیلئے کھولے جا رہے ہیں، لیکن ذرا جائزہ لے کر تو دیکھئے کہ اس عرصے میں خود مغربی ممالک کی کتنی عورتیں صدر، وزیر اعظم یا وزیر بن گئیں؟ کتنی خواتین کوچ بنایا گیا؟ کتنی عورتوں کو دوسرے بلند مناصب کا اعزاز نصیب ہوا؟ اعداد و شمار جمع کئے جائیں تو ایسی عورتوں کا تناسب بمشکل چند فی لاکھ ہوگا۔ ان گنی چنی خواتین کو کچھ مناصب دینے کے نام پر باقی لاکھوں عورتوں کو جس بے دردی کے ساتھ سڑکوں اور بازاروں میں گھسیٹ لایا گیا ہے وہ آزادی نسواں کے فراڈ کا المناک ترین پہلو ہے۔ آج یورپ اور امریکہ میں

جا کر دیکھئے تو دنیا بھر کے تمام نچلے درجے کے کام عورت کے سپرد ہیں۔ ریسٹورینٹوں میں کوئی مرد ویٹر شافوڈنا درہی کہیں نظر آئے گا ورنہ یہ خدمات تمام تر عورتیں انجام دے رہی ہیں، ہوٹلوں میں مسافروں کیلئے کمرے صاف کرنے اور ان کی بستر کی چادریں بدلنے اور روم انڈنٹ کی خدمات تمام تر عورتوں کے سپرد ہیں۔ دوکانوں پر مال بیچنے کیلئے مرد خال خال نظر آئیں گے یہ کام بھی عورتوں ہی سے لیا جا رہا ہے، دفاتر کے استقبالیوں پر عام طور سے عورتیں ہی تعینات ہیں اور پیرے سے لے کر کلرک تک تمام مناصب زیادہ تر اسی صنف مازک کے حصہ میں آئے ہیں جسے گھر کی قید سے آزادی عطا کی گئی ہے۔

پروپیگنڈے کی قوتوں نے یہ عجیب و غریب فلسفہ ذہنوں پر مسلط کر دیا ہے کہ عورت اگر اپنے گھر میں اپنے اور اپنے شوہر، اپنے ماں باپ، بہن بھائیوں اور اولاد کیلئے خاندانی کا انتظام کرے تو یہ قید اور ذلت ہے، لیکن وہی عورت اجنبی مردوں کیلئے کھانا پکائے، ان کے کمروں کی صفائی کرے، ہوٹلوں اور جہازوں میں ان کی میزبانی کرے، دکانوں پر اپنی مسکراہٹوں سے گاہکوں کو متوجہ کرے اور دفاتر میں اپنے افسروں کی مازمداری کرے تو یہ آزادی اور اعزاز ہے انا للہ وانا الیہ راجعون (پارہ ۲ آیت ۱۵۶)

پھر ستم ظریفی کی انتہا یہ ہے کہ عورت کسب معاش کیلئے آٹھ آٹھ گھنٹے کی یہ سخت اور ذلت آمیز ڈیوٹیاں ادا کرنے کے باوجود اپنے گھر کے کام دھندوں سے اب بھی فارغ نہیں ہوتی، گھر کی تمام خدمات آج بھی پہلے کی طرح اسی کے ذمہ ہیں، اور یورپ و امریکہ میں اکثریت ان عورتوں کی ہے جن کو آٹھ گھنٹے کی ڈیوٹی دینے کے بعد اپنے گھر پہنچ کر کھانا پکانے پر تنہا ہونے اور گھر کی صفائی کا کام اب بھی کرنا پڑتا ہے۔

یہ تو اس نام نہاد آزادی کے وہ نتائج ہیں جو خود عورت اپنی ذاتی زندگی میں بھگت رہی ہے، اور مرد و زن کے بے محابا اختلاف سے پورے معاشرے میں بد اخلاقی، جنسی جرائم، بے راہ روی اور آوارگی کی جوتاہ کن وہائیں پھوٹی ہیں وہ کسی بھی باخبر انسان سے پوشیدہ نہیں۔ عائلی نظام کی اینٹ سے اینٹ بج گئی ہے، حسب و نسب کا کوئی تصور باقی نہیں رہا، عفت و عصمت داستان پارینہ بن چکی ہے، طلاقوں کی کثرت نے گھر کے گھرا جاڑ دئے ہیں، جنسی جنون تصور کی خیالی سرحدیں بھی پار کر چکا ہے اور فحاشی کے عفریت نے انسانیت کی ایک ایک قدر کو بھینچ کر رکھ دیا ہے۔

یہ واقعات کسی خیالی دنیا کے نہیں ہیں، یہ مغربی ممالک کے وہ ناقابل انکار حالات ہیں جن کا ہر شخص وہاں جا کر مشاہدہ کر سکتا ہے اور جو لوگ وہاں نہیں جاسکے ان حالات کی خبریں لازماً ان تک بھی

کھینچتی رہتی ہیں۔ تقلید مغرب کے جو شائقین شروع شروع میں وہاں جا کر آباد ہوئے کچھ عرصے تک وہاں کی چمک دمک کی سیر کرنے کے بعد جب خود صاحب اولاد ہوئے اور اپنی بچیوں کا مسئلہ سامنے آیا تو ان کی پریشانی اور بے چینی کا یہاں رہ کر اندازہ بھی نہیں کیا جاسکتا۔

سوال یہ ہے کہ کیا کوئی مسلمان جس کے دل میں ایمان کی کوئی رُمق موجود ہو یہ پسند کر سکتا ہے کہ خدا نخواستہ یہ گھناؤنے حالات ہمارے اپنے ملک اور اپنے معاشرے میں بھی دہرائے جائیں؟ ہرگز نہیں اور یقیناً نہیں! تو یہ کیا ستم ہے کہ ہم بھی رفتہ رفتہ بے پردگی اور بے حجابی کے اسی راستے پر چل رہے ہیں جس نے مغرب کو معاشرتی تباہی اور اخلاقی دیوالیہ پن کے آخری سرے تک پہنچا دیا ہے۔

ایک زمانہ تھا کہ مسلمان خاندان کی خواتین کی ساریوں پر بھی پردے بندھے ہوئے ہوتے تھے اور پردہ شرافت و عالی نسب کا نشان سمجھا جاتا تھا، لیکن آج انہیں شریف گھرانوں کی بیٹیاں بازاروں میں برہنہ سرگھوم رہی ہیں، بڑے شہروں میں تو نوبت یہاں تک پہنچ چکی ہے کہ شہر میں برقعے کی شکل خال خال ہی کہیں نظر آتی ہے، بے پردگی کے سیلاب نے حیا و غیرت کا جنازہ نکال کر رکھ دیا ہے اور دیندار گھرانوں میں بھی پردے کی اہمیت کا احساس روز بروز گھٹ رہا ہے۔

بعض لوگ بے پردگی کی حمایت میں کہتے نظر آتے ہیں کہ ہماری بے پردگی کو یورپ اور امریکہ کی بے پردگی پر قیاس نہیں کیا جاسکتا اور یہاں کی بے پردگی وہ نتائج پیدا نہیں کرے گی جو مغرب میں پیدا ہو چکے ہیں۔ لیکن خوب سمجھ لیجئے کہ جو کچھ مغرب میں ہوا یا ہو رہا ہے وہ فطرت کے ساتھ بغاوت کے لازمی اور منطقی نتائج ہیں، یہ بغاوت جہاں کہیں ہوگی اپنے انہی منطقی نتائج تک پہنچ کر رہے گی، ان نتائج کو کھوکھلے فلسفوں سے نہیں روکا جاسکتا۔ اور جو لوگ بے پردگی کو فروغ دینے کے بعد معاشرے میں عفت و عصمت باقی رکھنے کے دعوے کرتے ہیں یا تو خود احمقوں کی جنت میں بستی ہیں یا دوسروں کی آنکھوں میں دھول جھونکنا چاہتے ہیں۔ واقعات اس بات کے گواہ ہیں کہ جب سے ہمارے معاشرے میں بے پردگی کا رواج بڑھا ہے اس وقت سے اغواء، زنا اور دوسرے جرائم کی شرح کہیں سے کہیں پہنچ گئی ہے، اور اس طرح جس مقدار میں ہم بے پردگی کی طرف بڑھے اسی تناسب سے مغربی معاشرے کی لعنتیں بھی ہمارے یہاں سرایت کر گئی ہیں۔ ان لعنتوں کے سدباب کا اگر کوئی راستہ ہے تو صرف یہ کہ ہم پردے کے سلسلے میں اپنے طرز عمل کو بدل کر دین فطرت کی انہی تعلیمات کی طرف لوٹیں

جنہوں نے ہمیں پاکیزہ زندگی گزارنے کا طریقہ سکھایا ہے۔

افسوس یہ ہے کہ پروپیگنڈے اور شراب ماحول کے زیر اثر رفتہ رفتہ بے پردگی کی برائی ذہنوں سے محو ہوتی جا رہی ہے اور جن گھرانوں کے بارے میں کبھی بے پردگی کا تصور بھی نہیں آ سکتا تھا اب وہاں بھی وہ ختم ہو رہا ہے، گھر کے وہ بڑے جو بذات خود بے پردگی کو برا سمجھتے ہیں وہ بھی رفتہ رفتہ اس سیلاب کے آگے سپر ڈال رہے ہیں اور ہمارے نزدیک اس سیلاب کی تیز رفتاری کا بڑا سبب یہی ہے، اگر یہ لوگ سپر ڈالنے کے بجائے اپنے گھروں کا ذہن بنانے کی فکر کریں، انہیں اللہ اور اس کے رسول ﷺ کے احکام یاد دلائیں، ان احکام کی نافرمانی کے سنگین نتائج سے آگاہ کریں اور انہیں یہ باور کرا دیں کہ وہ اپنی موجودگی میں اپنے گھر کی خواتین کو بے پردہ نہیں دیکھیں گے تو ان شاء اللہ اس سیلاب پر روک ضرور قائم ہوگی۔

ہمارے خطباء اور واعظ حضرات نے بھی ایک مدت سے اس مسئلے کی وضاحت چھوڑ رکھی ہے اور اس اسلامی حکم کی تعلیم و تبلیغ میں بھی بہت سستی آگئی ہے، شاید یہ خیال ہونے لگا ہے کہ اس معاملے میں وعظ و نصیحت بے اثر ہو چکی ہے، لیکن خوب سمجھ لیتا چاہئے کہ داعی حق کا کام یہ ہے کہ وہ ٹھکنے اور مایوسی ہونے کے بجائے اپنے حصے کا کام انجام دیتا رہے، نتائج تو اللہ تعالیٰ کے اختیار میں ہیں، لیکن داعی کا کام یہ ہے کہ وہ دعوت کو مست نہ پڑنے دے، تجربہ اس بات کا گواہ ہے کہ اخلاص کے ساتھ جو بات کہی جاتی ہے وہ ایک نہ ایک دن اپنا اثر ضرور دکھاتی ہے، یہ قرآن کریم کا وعدہ ہے و ذکر فإن الذکر ی تنفع المؤمنین (سورۃ الذاریات آیت ۵۵) ترجمہ: اور نصیحت کرو کہ بلاشبہ نصیحت مومنوں کو فائدہ پہنچاتی ہے۔

حالات بلاشبہ تشویشناک ہیں لیکن بفضلہ تعالیٰ ابھی ہمارا معاشرہ اس مقام پر نہیں پہنچا جہاں اصلاح کی کوئی امید باقی نہیں رہتی۔ ہزار غفلتوں اور کوتاہیوں کے باوجود بحمد اللہ ابھی دلوں میں اللہ تعالیٰ پر، آنحضرت ﷺ پر اور یوم آخرت پر ایمان موجود ہے اور اس دولت ایمان کی وجہ سے ابھی دعوت و تبلیغ کیلئے لوگوں کے کان بالکل بند نہیں ہوئے۔ ضرورت اس بات کی ہے کہ اخلاص اور حکمت کے ساتھ مؤثر انداز میں حق کی دعوت متواتر پہنچتی رہے۔ اگر خدا نخواستہ اس مرحلہ پر اس فریضے میں کوتاہی جاری رہی تو اصلاح کی کوششیں روز بروز مشکل تر ہوتی جائیں گی اور خدا نہ کرے کہ ہمارے معاشرے میں وہ صورت حال پیدا ہو جس سے آج مغربی ممالک دوچار ہیں۔ اللہ تعالیٰ ہمیں وہ روز بد نہ دکھائے اور اصلاح حال کیلئے اپنے حصے کا کام صدق و اخلاص اور لگن کے ساتھ کرنے کی توفیق مرحمت فرمائے، آمین۔ وما علینا الا البلاغ۔

مفتی محمد عبداللہ چنیوٹی

احکام القرآن مفتی عبدالشکور ترمذی کا منہج تحقیقی جائزہ (قسط ۸)

بیان القرآن

جب قرآن کریم ہر چیز کا بیان ہے، ارشاد باری تعالیٰ ہے مافرطنافی الكتاب من شیء ہم نے کتاب میں کوئی چیز نہیں چھوڑی تو اس تبیان سے یہ مراد نہیں کہ اس میں تمام تفصیل، باریکیاں اور مختلف جزئیات حوادث اور قضایا کے احکامات کا بیان ہے بلکہ اکثر طور پر اس میں بیان کلی اور اجمالی ہوتا ہے جزئی اور تفصیلی نہیں ہوتا۔

ڈاکٹر وجہہ زحیلی فرماتے ہیں میں نے اس کی حکمت کی طرف اشارہ کیا ہے اور وہ شریعت اسلامیہ کا امتیاز ہے شامل ہونے اور عام ہونے وغیرہ کے اعتبار سے تاکہ مختلف زمانوں میں لوگوں کی حاجات کیلئے اس میں وسعت ہو اور تاکہ اس پر نسخ طاری نہ ہو اور تغیر و تبدل نہ ہو، نیز اس میں امت اسلامیہ کی تعظیم ہے کہ ان کی عقول کو اللہ تعالیٰ نے مہمل نہیں چھوڑا اور احکام جزئیہ کا تفصیل ذکر نہیں کیا جیسا کہ پہلی امتوں میں تھا۔

جب معاملہ اس طرح ہے تو قرآن پاک سے احکام مستنبط کرنا سنت کی طرف رجوع کئے بغیر درست نہیں جو قرآن پاک کو بیان کرنے والی اور اس کے مخفی امور کی شرح کرنے والی ہے اگر اس بارے میں سنت نہ ملے تو ہم سلف صالحین کی تفسیر کی طرف مجبور ہوں گے، اگر اس بارے میں کوئی اثر بھی نہ ہو تو فہم عربی صحیح کی طرف رجوع کریں گے تو نماز کی رکعات کی تعداد، زکوٰۃ کی مقداریں، شعائر حج، احکام جہاد، معاملات، مزاویں اور نکاحوں کی شرائط ہمیں حضور ﷺ کی سنت سے معلوم ہوں گی۔

ہذا بیان للناس پر حروف مقطعات سے اشکال ہوتا ہے جو سورتوں کے شروع میں ہیں کیونکہ ان کی وضع کسی معنی کیلئے نہیں ہے اور بعض کا معنی تو سمجھ آتا ہی نہیں اس کی دلیل ارشاد باری تعالیٰ ہے وما یعلم تاویلہ الا اللہ والراسخون فی العلم یقولون امنابہ اللہ کے سوا اس کا مطلب کوئی

نہیں جانتا اور مضبوط علم والے کہتے ہیں کہ ہم اس پر یقین لائے۔

اس میں واؤ ابتدائیہ ہے یا استینافیہ ہے اور قرآن پاک میں تشابہ بھی ہے یعنی جس میں تعارض احتمال ہو یا صفات باری تعالیٰ کے بارے میں ہو جس سے بظاہر جہت اور تشبیہ معلوم ہوتی ہو جیسے پر، یمنین، بیہ، روح، مکر اللہ، استواء علی العرش۔

مذکورہ بالا گفتگو پر اگلی بات سے اعتراض ہوتا ہے کہ بحث کرنے والا یہ تسلیم نہیں کرتا کہ حروف مقطعات کا کوئی معنی نہیں ہے بلکہ وہ سورتوں کے نام ہیں کہا جاتا ہے سورت یس، سورت طہ، یا ان کی غرض اہل عرب کو قرآن پاک سننے اور اس کی طرف کان لگانے کیلئے بیدار کرنا ہے کیونکہ یہ ان کی عادت کے مخالف ہے یا یہ پورے حروف ابجد سے کنایہ ہیں کلام عرب جن سے باہر نہیں ہے، یہ اس بات پر تنبیہ ہے کہ اللہ تعالیٰ ان لوگوں سے ان کی لغت اور ان کے حروف سے ہی خطاب فرماتے ہیں اس لئے یہ چیلنج اور اعجاز کیلئے ہے کہ وہ قرآن کی مثل نہیں لاسکتے حالانکہ وہ ان کی لغت کے حروف سے ہیں جن کو مرکب کر کے وہ بولتے ہیں، لکھتے ہیں، خطابت اور شعر میں ان کو استعمال کرتے ہیں۔

بہر حال آیت والراسخون فی العلم میں واؤ برائے عطف ہے جیسا کہ محققین اصولیین نے فرمایا ہے اور جملہ یقولون امنابہ یہ الراسخون سے حال ہے اور راسخین کے ساتھ خاص ہے نہ یہ کہ اس ضمیر کا عود رب تعالیٰ کی طرف ہو اور تخصیص عقل ہے جو رجوع الضمیر الی اللہ کو محال قرار دیتی ہے۔ امام غزالی نے فرمایا اگر یہ اشکال کیا جائے کہ واؤ عطف کیلئے ہے یا لفظ اللہ پر وقف بہتر ہے؟ فرمایا دونوں کا احتمال ہے کیونکہ اگر وقت قیامت مراد ہو تو وقف اولیٰ ہے ورنہ عطف اس لئے کہ ظاہر ہے کہ اللہ تعالیٰ عرب سے اس چیز کے ساتھ خطاب نہیں فرماتے جس کو مخلوقات میں سے کوئی نہ سمجھ سکے۔ تشابہات سے جہت یا استقرار فی المكان یا تشبیہ مراد نہیں، یہ تو کنایات، استعارات اور مجازات ہیں، مومن عرب اس کو سمجھتے ہیں جو اس کی تصدیق کرتے ہیں کہ اللہ جل شانہ کی مثل کوئی چیز نہیں ہے اور ان تشابہات کی ان اولہ سے تاویلات کی گئی ہیں جو ان تشابہات کو ان تاویلات کی طرف پھیرنے والے ہیں جو مغایم عرب کے مناسب ہیں۔

اور امام شوکانی نے فرمایا لا اللہ پر وقف ہی متعین ہے اور اس بات کا تعلق تشابہ کی اس تفسیر سے ہے کہ تشابہ وہ ہے کہ اس کو اللہ تعالیٰ نے اپنے علم کے ساتھ ترجیح دی ہو اور اس صورت میں ہم یہ

تسلیم کرتے ہیں۔

بیان القرآن اعجاز و بلاغت قرآنی کے مقتضیات سے متفق ہے یہی وجہ ہے کہ کسی چیز سے منع یا بصیغہ نہی ہوگا جیسے ولا تقربوا الزنا، یا اس کی برائی کی خبر دینے کی صورت میں جیسے ولا یحسبن الذین یسخلون بما آتاهم اللہ من فضله ہوا خیر لہم بل ہوشر لہم، یا اس طرح کہ وہ نیکی نہیں ہے جیسے لیس البربان تاتوا البیوت من ظہورہا، یا اس فعل پر مرتب ہونے والی برائی یا نقصان کا ذکر کر کے مثلاً ظلم میں واقع ہونا یا دخول جہنم جیسے ذلک اذ نی الاتعولوا۔

اور طلب شے یا بصیغہ امر ہوگی جیسے و اقیمو الصلوۃ و اتوا الزکوۃ، یا بایں صورت کہ یہ فعل فرض ہے جیسے ان الصلوۃ کانت علی المؤمنین کتابا موقوتا، یا اس چیز کا ذکر کر کے جو خیر و نفع اس فعل پر مرتب ہونے والا ہے جیسے ذلک اذ کئی لہم۔

اس کے مطابق اصولی کیلئے ضروری ہے جو قرآن پاک سے احکام شرعیہ مستنبط کرے کہ بصیغہ کے اعتبار سے وعدہ و وعید کا لحاظ رکھے۔

احکام کے بعض قواعد استنباط

(۱) ہر وہ فعل جس کی اللہ تعالیٰ نے عظمت بیان کی یا تعریف کی یا اس کو پسند کیا یا اس کو استقامت کے ساتھ موصوف کیا یا اس کی قسم کھائی تو وہ مشروع ہے و جو بوندب میں مشترک ہے۔

(۲) ہر وہ فعل کہ شارع نے اسے چھوڑنے کا مطالبہ کیا یا اس کی مذمت کی یا اس پر لعنت کی یا اس کے کرنے والے کو جانوروں سے تشبیہ دی یا شیاطین سے یا اس کے بارے میں نجس یا گناہ فرمایا تو وہ غیر مشروع ہے پھر حرام بھی اور مکروہ بھی ہو سکتا ہے۔

(۳) ہر وہ فعل جس کو اللہ تعالیٰ نے حلال فرمایا یا اس کی اجازت دی یا جناح، حرج اور گناہ کی اس سے نفی کی تو وہ مباح ہے۔

قرآن کریم سے متعلق بعض اصولی قواعد

علامہ خضریٰ وغیرہ نے یہ قواعد ذکر کئے ہیں جو قرآن کریم کے بارے میں اصول کلیہ ہیں۔

(۱) قرآن شریعت کا اصل مرجع اور بنیاد ہے کہ باقی دلائل کا مرجع بھی اسی کی طرف ہے اور سنت و حدیث پھر سلف کے آثار اس کی وضاحت کا طریقہ اور راستہ ہیں اور کامل العقل کیلئے ممکن ہے کہ وہ

عربی ذوق کے مطابق آیات کو سمجھے۔

(۲) آیات قرآنیہ کے اسباب نزول کی معرفت ضروری ہے کیونکہ وہ حسب ضرورت، حسب واقعہ و مناسبت قسط وار نازل ہوا ہے، اور اس کی طلب پر دو چیزیں دلیل ہیں۔

(۱) ہمارے لئے اعجاز قرآنی کی معرفت ان احوال کے مقتضیات کی معرفت کے بغیر نہیں ہو سکتی جن میں تشریح قرآنی نازل ہوئی ہے نفس خطاب یا مخاطب یا مخاطب کے اعتبار سے اور وہ خطاب کی حالت ہے کیونکہ کلام کا مفہوم حالات کے اعتبار سے مختلف ہو جاتا ہے مثلاً استفہام کبھی بات کو پختہ کرنے کیلئے ہوتا ہے کبھی زجر و تنبیہ کیلئے اور امر کبھی تہدید کیلئے ہوتا ہے کبھی تعجیز اور کبھی اباحت کیلئے۔ اس سے واضح ہوا کہ اسباب نزول حسی یا معنوی قرینے ہیں جن سے قرآن فہمی پر معاونت ہوتی ہے جیسے اس کو سمجھنے کا حق ہے اور اس کی معرفت نفس میں جاگزیں اور اطاعت کرنے کے زیادہ قریب ہوتی ہے۔

(۲) اسباب نزول سے جاہل ہونا شبہات اور اشکالات کا سبب ہے۔ یہ بات اگلی دو مثالوں سے ظاہر ہو جائے گی۔

مروی ہے کہ مردان بن حکم کو اس آیت کے مفہوم میں اشکال پیدا ہوا لا تحسبن الذین یفرحون بما اتوا ویحبون ان یحمدوا بما لم یفعلوا فلا تحسبنہم بمفازة من العذاب انہوں نے حضرت ابن عباس رضی اللہ عنہ کی طرف پیغام بھیجا اور کہا کہ اگر اپنے عمل پر خوش ہونے والا اور اپنی تعریف کو پسند کرنے والا ہر آدمی عذاب میں گرفتار ہو تو ہم سب عذاب میں گرفتار ہوں گے حضرت ابن عباس رضی اللہ عنہ نے فرمایا یہ آیت آپ کے بارے میں نہیں ہے، اصل بات یہ ہے کہ حضور ﷺ نے یہود کو بلا کر ان سے کسی چیز کے بارے میں پوچھا انہوں نے وہ بات چھپا کر غلط بتایا اور یہ دکھانا چاہا کہ انہوں نے اس بات کا جواب دیا ہے جس کے بارے میں حضور نے دریافت فرمایا ہے اور اس بات پر انہوں نے اپنی تعریف چاہی اور اس چھپانے پر خوش ہوئے، پھر حضرت ابن عباس رضی اللہ عنہ نے یہ آیت پڑھی واذا اخذ الله ميثاق الذين اتوا الكتاب لتبيننه للناس ولا تكتمونه فنبذوه وراء ظهورهم واشتروا به ثمنا قليلا فبئس ما يشترون لا تحسبن الذین الخ۔ جب یہ بات بیان فرمائی تو ان کا اشکال زائل ہو گیا تو یہ واقعہ اس پر دلالت کرتا ہے کہ آیت

کا ظاہر مراد نہیں ہے۔

مروی ہے کہ حضرت قدامہ بن مظعون شراب پینے کے سلسلہ میں متہم ہوئے اور حضرت عمر رضی اللہ عنہ نے فرمایا میں آپ کو کوڑے لگاؤں گا، حضرت قدامہ نے کہا اللہ کی قسم اگر میں نے شراب پی جیسا کہ لوگ کہتے ہیں تو آپ کو یہ حق نہیں کہ آپ مجھے کوڑے لگائیں اس لئے کہ اللہ تعالیٰ نے فرمایا ہے لیس علی الذین امنوا وعملوا الصالحات جناح فیما طعموا اذا ما اتقوا وامنوا وعملوا الصالحات ثم اتقوا وامنوا ثم اتقوا واحسنوا واللہ یحب المحسنین اور میں قدامہ بھی ان میں سے ہوں، میں حضور ﷺ کے ساتھ بدر، خندق اور تمام غزوات میں حاضر ہوا ہوں تو حضرت عمر رضی اللہ عنہ نے فرمایا: کیا تم اس کا قول رد نہیں کرتے؟ تو حضرت ابن عباس رضی اللہ عنہ نے فرمایا: یہ آیات گزشتہ لوگوں کیلئے عذر کے طور پر نازل ہوئی ہیں موجودہ لوگوں پر یہ حجت ہے تو گزشتہ لوگوں کا عذر یہ ہے کہ شراب حرام ہونے سے پہلے ان کی وفات ہو گئی اور موجودہ لوگوں پر یہ حجت ہے اس لئے کہ اللہ تعالیٰ نے فرمایا ایہا الذین امنوا انما الخمر والمیسر والانصاب والازلام رجس من عمل الشیطن فاجتنبوه لعلکم تفلحون۔ پس اگر وہ ان صفات کے حامل ہیں تو اللہ تعالیٰ نے شراب پینے سے منع فرمایا ہے حضرت عمر رضی اللہ عنہ نے فرمایا آپ نے درست کہا، یہ بھی اس پر دلیل ہے جو آیت سے بظاہر مفہوم نکلتا ہے وہ مقصود نہیں جیسا کہ حضرت قدامہ کیلئے ظاہر ہوا۔

(۳) عادات عرب، اقوال و افعال میں ان کے عرف اور نزول قرآن کی حالت میں استعمال کے الفاظ کا معلوم کرنا ضروری ہے، اس لئے کہ اگر یہ چیزیں معلوم نہ ہوں تو آدمی اشتباہ میں پڑ جاتا ہے۔ اگلی مثالوں سے یہ بات واضح ہو جائے گی۔

(۱) اللہ تعالیٰ نے فرمایا واتسموا الحج والعمرة لله، یہ حج پورا کرنے کا حکم ہے نہ کہ خود حج کا، اس لئے کہ اہل عرب اسلام سے پہلے بھی حج کرتے تھے تو اسلام نے بعض شعائر کو تبدیل کر دیا اور بعض کا اضافہ کر دیا مثلاً وقف عرفہ، یہ بھی ایجاب حج و عمرہ کے دلائل میں سے ہے۔

(۲) اللہ تعالیٰ نے فرمایا ربنا لا تؤاخذنا ان نسینا او اخطانا، امام ابو یوسف نے فرمایا یعنی شرک میں نسیان و خطا پر عدم مواخذہ کیونکہ ان کا زمانہ کفر کے قریب تھا تو کوئی تو حید کا ارادہ کرتا لیکن کفر کے ساتھ چوک جاتا تو اللہ تعالیٰ نے ان کیلئے اس کو معاف فرما دیا، فرمایا پس یہ شرک پر ہے نہ کہ

ایمان پر طلاق، عتاق، بیع و شراء میں کیونکہ یہ ان کے زمانہ میں نہیں تھیں۔

(ج) اللہ تعالیٰ نے فرمایا وَاَنَّهُ هُوَ رَبُّ الشَّعْرٰی، الشعراءِ ستارہ کو متعین کیا اس لئے کہ عرب کا قبیلہ خزاعہ اس کی عبادت کرتا تھا، ابو کبشہ نے یہ بات گھڑی تھی اور اہل عرب نے اس کے علاوہ کسی اور ستارے کی عبادت نہیں کی اس لئے اس کو معین فرمایا ہے۔

(۴) ہر حکایت جو قرآن میں وارد ہوئی اور ساتھ سابق یا سیاق میں ایسی چیز بھی مذکور ہو جو اس کو رد کر رہی ہو تو یہ اس کے باطل ہونے کی قطعی دلیل ہوگی جیسے اذْقَالُوا مَا اُنْزِلَ اللّٰهُ عَلٰی بَشَرٍ مِّنْ شَيْءٍ اس کے بعد فرمایا قُلْ مَنْ اَنْزَلَ الْكِتَابَ الَّذِیْ جَاءَ بِهِ مُوسٰی بِرُوحِیْ نُوْرٍ اَوْ هٰدِیْ لِلنَّاسِ۔ اور جیسے الْاَسْمَاءُ مَا یَحْكُمُوْنَ، اس لئے کہ قرآن میں حق و ہدایت ہی مذکور ہوتی ہے۔

اسی کے مطابق بعض علماء نے فرمایا کہ ہم سے پہلی جو شریعتیں قرآن میں مذکور ہیں اور اس قرآن میں ایسی چیز وارد نہیں ہوئی جو ان کو باطل کر رہی ہو تو وہ ہماری شریعت ہوگی، اور دوسرے حضرات نے تسلیم کرتے ہوئے فرمایا کہ یہ حق اور سچ ہے لیکن وہ ہماری شریعت سے منسوخ ہو گئیں اور اسی پر بنا کرتے ہوئے دوسرے حضرات نے فرمایا کہ کفار شریعت کی فروغ کے مخاطب ہیں اللہ تعالیٰ کے اس فرمان کی وجہ سے قَالُوا لَمْ نَك مِنَ الْمَصْلٰیْنِ وَلَمْ نَكْ نَطْعَمِ الْمَسْكِیْنَ، اس کو باطل کرنے والی چیز وارد نہیں ہوئی، اور اسی قبیل سے یہ بھی ہے کہ حُضُوْرٌ مِّنْہُمْ عَلٰی سِدْرٍ مَّجِیْدٍ کی تقریری سنت احکام شرعیہ میں حجت کے طور پر معتبر ہے۔

(۵) اس بات پر دلیل کہ قرآن مختصر اہر چیز کو متضمن ہے یہ کہ احکام کی اساس عموماً اور وہ ضروریات، حاجات، تحسینات اور ان کی مکملات بغیر نقص و قصور کے قرآن مجید میں بیان کی گئی ہیں، اور اس سے واضح ہو گیا کہ قرآن پاک احکام یعنی امور کلیہ عامہ کا جامع ہے وہ جن کو تسلیم ہے یعنی وجود میں تشریع تو اس وجہ سے قرآن کریم کی تعریف احکام کے ساتھ اکثر کلی ہوتی ہے نہ کہ جزئی جیسا کہ استقراء سے ثابت ہوا، اور سنت ان کلیات کی تفصیل اور مجملات کتاب کی توضیح کرتی ہے۔

(جاری ہے)

مولوی محمد علی اسعد مرکودہا

صلہ رحمی اور حسن سلوک

اسلامی تعلیمات میں اہل قرابت اور ساتھیوں کے ساتھ حسن سلوک اور ان کے ساتھ صلہ رحمی کرنے پر بہت زور دیا گیا ہے، اسلامی تعلیمات میں جہاں حسن سلوک کا حکم ہے وہاں لڑائی جھگڑا اور قطع تعلقی پر بہت سی وعیدوں کا بھی ذکر ہے، قرآن مجید کی تقریباً پچیس (۲۵) آیات ایسی ہیں جن میں صلہ رحمی (رشتہ داروں کے ساتھ اچھے سلوک) کی تاکید کی گئی ہے، مثلاً ارشاد ہے **وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ الْآيَةَ (ہٹ) اور تم اللہ تعالیٰ سے ڈرو جس کے نام سے ایک دوسرے سے مطالبہ کیا کرتے ہو اور قرابت سے بھی ڈرو (بیان القرآن ص ۱۵۷) اور ایک موقع پر اولوالالباب (سمجھدار لوگوں) کی صفات کا بڑا تفصیلی تذکرہ کرتے ہوئے فرمایا **وَالَّذِينَ يَصِلُونَ مَا أَمَرَ اللَّهُ بِهِ أَنْ يَوْصِلَ وَيُخْشَوْنَ رَبَّهُمْ وَيَخَافُونَ سُوءَ الْحِسَابِ (پس سورۃ الرعد آیت ۲۱) اور یہ ایسے ہیں کہ اللہ نے جن علاقوں کے قائم کرنے کا حکم کیا ہے ان کو قائم رکھتے ہیں اور اپنے رب سے ڈرتے رہتے ہیں اور سخت عذاب کا اندیشہ رکھتے ہیں (بیان القرآن) ان نیک صفات کا تذکرہ کر کے ارشاد فرمایا **وَلَسْتُ لَكُمْ لَهْمٍ عَمَقَبِي الدَّارِ الْآخِرَةِ کہ اُس جہاں میں نیک انجامی ان لوگوں کے واسطے ہے، پھر ان حضرات کے اور انعامات کا بھی ذکر فرمایا۔******

اس کے برعکس جو لوگ قطع تعلقی کے گناہ میں مبتلا ہوتے ہیں ان پر لعنت فرمائی ہے اور ان کے برے انجام سے باخبر کیا ہے، چنانچہ ارشاد ہے **وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يَوْصِلَ وَيُفْسِدُونَ فِي الْأَرْضِ لَئِنْ لَمْ يَنْقُضُوا عَهْدَ اللَّهِ مِنْ بَعْدِ مِيثَاقِهِ لَأَلْبَسَنَّ لَهُمُ الْعَذَابَ وَلَئِنْ لَمْ يَنْقُضُوا عَهْدَ اللَّهِ مِنْ بَعْدِ مِيثَاقِهِ لَأَلْبَسَنَّ لَهُمُ الْعَذَابَ (پس سورۃ الرعد آیت ۲۵) اور جو لوگ خدا تعالیٰ کے معاہدوں کو ان کی پختگی کے بعد توڑتے ہیں اور خدا تعالیٰ نے جن علاقوں کے قائم رکھنے کا حکم فرمایا ہے ان کو قطع کرتے ہیں اور دنیا میں فساد کرتے ہیں ایسے لوگوں پر لعنت ہوگی اور ان کیلئے اس جہان میں خرابی ہوگی (بیان القرآن) اور ایسے ہی لوگوں کے بارے میں ایک جگہ فرمایا **وَلَسْتُ لَكُمْ لَهْمٍ عَمَقَبِي الدَّارِ الْآخِرَةِ کہ ”بس یہ لوگ ہیں پورے خسارے میں پڑنے والے“ (بیان القرآن پ) اور ایک جگہ ارشاد فرمایا ”یہ وہ لوگ ہیں جن کو خدا نے****

اپنی رحمت سے دور کر دیا، پھر ان کو بہرا کر دیا اور ان کی آنکھوں کو اندھا کر دیا تو کیا یہ لوگ قرآن میں غور نہیں کرتے یا دلوں پر قفل لگ رہے ہیں؟“ (از بیان القرآن سورہ محمد)

احادیث طیبات میں بھی اسی طرح رشتہ داروں اور اپنے عام مسلمان بھائیوں کے ساتھ حسن سلوک کا حکم فرمایا گیا ہے، جناب نبی کریم ﷺ نے ارشاد فرمایا عن انس قال قال رسول اللہ صلی اللہ علیہ وسلم من احب ان یسقط له فی رزقہ وینسأ له فی اثرہ فلیصل رحمہ (مشکوٰۃ شریف ص ۴۱۹) حضرت انس رضی اللہ عنہ سے روایت ہے کہ حضور نبی کریم ﷺ نے ارشاد فرمایا جو شخص یہ چاہے کہ اس کا رزق کشادہ (کھلا) ہو اور اس کی لمبی عمر ہو تو وہ صلہ رحمی (رشتہ داروں کے ساتھ نیک سلوک) کرے۔

ہمارے حضرت نبی کریم ﷺ کا طرز عمل اس بارے میں کیا تھا؟ بخاری شریف کی تیسری حدیث میں وہ مشہور واقعہ موجود ہے کہ جس وقت آپ ﷺ پر پہلی وحی نازل ہوئی تو یہ فرشتے کا دیکھنا اور قرآن پاک کا نازل ہونا آپ پر خوف طاری کر گیا حتیٰ کہ آپ غار حرا سے واپس گھر تشریف لائے اور گھر والوں سے فرمایا زملونی زملونی (مجھے کمبل اوڑھا دو، مجھے کمبل اوڑھا دو) پھر طبیعت میں کچھ افاقہ محسوس ہوا تو آپ نے حضرت خدیجہ رضی اللہ عنہا سے فرمایا لقد خشیت علی نفسی کہ ”مجھے اپنی جان کا خوف ہے“ حضرت خدیجہ نے اس وقت جو تاریخی کلمات اور تسلی آمیز جملے کہے وہ یوں ہیں کلاً واللہ لا یخزیک اللہ ابدا انک لتصل الرحم وتحمل الكل وتکسب المعولوم وتقری الضیف وتعين علی نوائب الحق ”نہیں ہرگز نہیں، اللہ جل شانہ آپ کو رسوا نہیں فرمائیں گے کیونکہ آپ رشتہ داروں کے ساتھ اچھا سلوک کرتے ہیں اور ضعیف لوگوں کا بوجھ خود اٹھاتے ہیں اور بیروزگاروں کیلئے کمائی کرتے ہیں اور مہمانوں کی مہمان نوازی کرتے ہیں اور مصیبتوں میں لوگوں کے کام آتے ہیں (بخاری شریف ص ۳) غور فرمائیے حضرت خدیجہ رضی اللہ عنہا نے حضور ﷺ کی جس صفت کا سب سے پہلے ذکر کیا وہ ”صلہ رحمی“ ہے۔

اور صحابہ کرام رضوان اللہ علیہم اجمعین جو بلا واسطہ درس گاہ نبوی سے استفادہ کرنے والے تھے ان کا طرز عمل بھی اس بارے میں اپنے مربی و محسن سے جدا نہیں تھا، بخاری شریف میں حضرت ابو بکر صدیق رضی اللہ عنہ کا قصہ موجود ہے جس کا خلاصہ یہ ہے کہ حضرت عائشہ رضی اللہ عنہا فرماتی ہیں کہ

جب مکہ مکرمہ میں مسلمانوں پر عرصہ حیات تنگ کر دیا گیا تو حضرت ابو بکر صدیق حبشہ کی طرف ہجرت کے ارادے سے نکلے، جب آپ ”برک غماد“ نامی مقام تک پہنچ گئے تو آپ کو (ربیعہ بن ریف) ابن الدغنه ملا اس نے پوچھا! اے ابو بکر کہاں کا ارادہ ہے؟ حضرت ابو بکر نے فرمایا مجھے میری قوم نے نکال دیا ہے اور اب میرا ارادہ ہے کہ زمین میں سیر و سیاحت کروں اور بے فکر ہو کر اپنے رب کی عبادت کروں، ابن الدغنه کہنے لگا ان مثلك لا یمخرج ولا یمخرج فماتك تمکسب المعلوم وتصل الرحم وتحمل الكل وتقرى الضیف وتعين على نوائب الحق وانا لك جار فارجع فاعبد ربك ببلاذك آپ جیسے لوگ نکلتے ہیں اور نہ ہی نکالے جاتے ہیں کیونکہ آپ ضعیف لوگوں کا بوجھ خود اٹھاتے ہیں، اپنے رشتہ داروں کے ساتھ اچھا سلوک کرتے ہیں اور بے روزگاریوں کیلئے کمائی کرتے ہیں اور مہمانوں کی خاطر تواضع کرتے ہیں اور مصیبت میں لوگوں کے کام آتے ہیں، میں آپ کا پناہ دیندہ ہوں آپ واپس چلئے اور اپنے وطن میں رہ کر اپنے رب کی عبادت کیجئے، پھر حضرت صدیق اکبر ابن الدغنه کے ساتھ واپس آ گئے۔ اس واقعہ سے اندازہ لگایا جاسکتا ہے کہ صحابہ کرام میں صلہ رحمی اور دوسروں کے ساتھ حسن سلوک کا کتنا جذبہ تھا کہ ایک کافر اور بے دین آدمی بھی اس کا اقرار کر رہا ہے، اور ایک اہم بات یہ ہے کہ ابن الدغنه نے وہی الفاظ حضرت صدیق اکبر کی صفات میں بیان کئے جو حضرت خدیجہ رضی اللہ عنہا حضور ﷺ کی شان میں ذکر فرما چکی تھیں، اس سے اس بات کی طرف اشارہ ہوتا ہے کہ صدیق اکبر نبوی رنگ میں سر تاپا رنگے ہوئے تھے۔

قطع رحمی پر وعید

- (۱) عن جابر بن معظم قال قال رسول الله صلى الله عليه وسلم لا يدخل الجنة قاطع (مشکوٰۃ ص ۴۱۹) حضور ﷺ نے ارشاد فرمایا کہ قطع تعلقی کرنے والا جنت میں داخل نہیں ہوگا۔
- (۲) عن عبد الرحمن بن عوف قال سمعت رسول الله صلى الله عليه وسلم يقول قال الله تبارك وتعالى وانا الله وانا الرحمن خلقت الرحم وشققت لها من اسمي فمن وصلها وصلته ومن قطعها قطعته (مشکوٰۃ) حضرت عبد الرحمن بن عوف رضی اللہ عنہ فرماتے ہیں کہ میں نے رسول اللہ ﷺ کو یہ فرماتے ہوئے سنا ”اللہ تبارک وتعالیٰ نے فرمایا میں اللہ ہوں، میں رحم ہوں، میں نے رحم (رشتہ داری) کو پیدا کیا اور میں نے اس کو اپنے نام

(رحمن) سے نکالا ہے، پس جو شخص اس (رشتہ داری) کو جوڑے گا میں اس کو اپنی رحمت کے ساتھ جوڑ دوں گا اور جو اس کو توڑے گا میں اسے اپنی رحمت سے کاٹ دوں گا۔

(۳) حضور ﷺ نے ارشاد فرمایا اللہ کی رحمت ایسی قوم پر نازل نہیں ہوتی جن میں کوئی قطع رحمی کرنے والا موجود ہو۔

(۴) مسلمان کیلئے جائز نہیں کہ دوسرے مسلمان بھائی سے تین دن سے زائد نہ بولے، اگر تین دن سے زائد جھگڑا برقرار رکھا اور اسی حالت میں مر گیا تو اس کا ٹھکانہ جہنم ہے (مشکوٰۃ)

برادران اسلام! ذرا غور کریں کہ آج مسلمان جن حالات سے دوچار ہیں اور اللہ جل شانہ کی رحمت اور عنایت سے محرومی کا جو منظر ہمارے سامنے ہے اس میں دیگر بہت سی خرابیوں کے ساتھ قطع رحمی جیسے عظیم گناہ کا ارتکاب بھی ایک بڑا سبب ہے، گزشتہ سطور میں ذکر کی گئیں آیات، احادیث اور سیرت نبوی ﷺ کے واقعات ہمارے لئے بہترین نمونہ ہیں۔

قطع رحمی کا انجام

خراسان کا ایک آدمی مکہ میں رہتا تھا، بڑا نیک متقی آدمی تھا، نیکی کی اتنی شہرت تھی کہ لوگ اس کے پاس اپنی امانتیں رکھا کرتے تھے، ایک آدمی نے اس کے پاس دس ہزار دینار امانت رکھے اور خود سفر پر چلا گیا، واپس آیا تو اس خراسانی کا انتقال ہو چکا تھا، اس کے اہل و عیال سے امانت کے بارے میں پوچھا تو انہوں نے لاعلمی کا اظہار کیا، اس نے مکہ کے فقہاء، علماء سے سوال کیا کہ میں نے فلاں شخص کے پاس دس ہزار دینار امانت رکھے تھے وہ فوت ہو گیا ہے، اس کے اہل و عیال نے بھی امانت سے لاعلمی کا اظہار کیا ہے، ارشاد فرمائیے میرے لئے کیا حکم ہے؟ انہوں نے کہا ”ہمیں امید ہے کہ وہ خراسانی جنتی ہوگا کیونکہ وہ بڑا نیک آدمی تھا، لہذا آج رات کے بعد زمزم کے کنویں پر جا کر آواز لگاؤ (کیونکہ وہاں رات کو جنتیوں کی روئیں آتی ہیں) کہ اے فلاں ابن فلاں! میں امانت کا مالک حاضر ہوں“ اس نے یہ عمل تین رات کیا مگر کوئی جواب نہ آیا، یہ آدمی ان حضرات علماء کرام کے پاس واپس آیا اور واقعہ سنا دیا، انہوں نے سن کر پریشانی کا اظہار کیا اور کہا ”ہمیں لگتا ہے کہ وہ خراسانی اہل جہنم میں سے ہے لہذا تو یمن کی وادی ”نمر ہوت“ میں چلا جا، وہاں ایک کنواں ہے جس پر رات کو جہنمیوں کی روئیں آتی ہیں، اس کنویں پر جا کر آواز لگاؤ“ وہ شخص یمن آ گیا اور اس نے کنویں پر جا کر آواز لگائی،

پہلی آواز پر ہی اندر سے جواب آیا کہ تیری امانت فلاں جگہ محفوظ ہے وہاں سے جا کر لے لے، اس پر یہ آدمی کہنے لگا کہ امانت تو میں لے لوں گا لیکن تجھ پر افسوس ہے کہ تو بڑا نیک ہو کر اہل جہنم میں کیسے آ گیا ہے، تو اس نے بتایا کہ میں جب خراسان سے مکہ آیا تھا تو وہاں سے لڑائی جھگڑا، قطع تعلقی کر کے آیا تھا اس وجہ سے میری کوئی نیکی قبول نہیں ہوئی اور میں جہنم میں جل رہا ہوں۔ یہ واقعہ تنبیہ الغافلین کے حوالے سے حضرت شیخ الحدیث مولانا محمد زکریا صاحب رحمہ اللہ تعالیٰ نے اپنی کتاب فضائل صدقات جلد اول ص ۲۲۶ پر لکھا ہے۔ اس واقعہ سے اندازہ لگایا جاسکتا ہے کہ قطع تعلقی کتنا بڑا اور سنگین گناہ ہے۔

صلہ رحمی کی برکت

احادیث مبارکہ میں بنی اسرائیل کے ان تین آدمیوں کا قصہ بڑی شہرت کا حامل ہے جو ایک غار میں بند ہو گئے تھے، اس پریشانی کے عالم میں ایک دوسرے سے کہنے لگے اپنے نیک اعمال کے واسطے سے اللہ تعالیٰ سے دعا کرو شاید کہ اللہ تعالیٰ اس پتھر کو ہٹا کر ہماری پریشانی کو دور کر دے، ان میں سے ایک بولا اے اللہ! میرے بوڑھے والدین تھے اور چھوٹے چھوٹے بچے بھی تھے، میں بھیڑ بکریاں چرا کر اپنے بچوں اور نادار بوڑھے والدین کا پیٹ پالتا تھا، جب میں شام کو واپس آتا تو دودھ نکال کر پہلے والدین کو پلاتا پھر اپنے بچوں کو، ایک دن میں گھاس کی تلاش میں دوڑ نکل گیا حتیٰ کہ میں جب گھر پہنچا تو میرے والدین سوچکے تھے، میں نے حسب سابق دودھ دھا اور برتن لے کر ان کے سر پر کھڑا رہا، میرے دل کو یہ بات بری لگی کہ میں ان کو جگاؤں اور یہ بھی برا لگا کہ پہلے بچوں کو پلاؤں حالانکہ بچے میرے پاؤں میں لوٹتے اور روتے رہے اور میں یونہی کھڑا رہا حتیٰ کہ فجر طلوع ہو گئی، اے اللہ! اگر آپ جانتے ہیں کہ میں نے یہ کام تیری رضا کیلئے کیا ہے تو اس پتھر کو اتنا تو ہٹا دیں کہ ہم آسمان کو دیکھ سکیں، اللہ تعالیٰ نے اس کی یہ دعا قبول فرمائی اور پتھر کچھ آگے سرک گیا حتیٰ کہ آسمان نظر آنے لگا، اسی طرح اس کے بقیہ دو ساتھیوں نے دعا کی اور اللہ کے حکم سے وہ پتھر دو درجہ اُگرا، اے (مشکوٰۃ شریف ص ۴۲۰) اس واقعہ سے اندازہ لگایا جاسکتا ہے کہ صلہ رحمی اور حسن سلوک کو دعاؤں کے قبول ہونے میں کیا کچھتا شیر ہے۔

اللہ تعالیٰ شانہ ہمیں سمجھنے اور عمل کرنے کی توفیق عطا فرمائیں، شیطانی وسوسوں اور ابلیس لعین کے مکر و فریب نیز تکبر سے محفوظ فرمائیں، سب مسلمانوں میں الفت و محبت کی فضا قائم فرمائیں اور آپس کی رنجشوں کو دور فرمائیں آمین بحجاء النبی الکریم علیہ الصلوٰۃ والسلام۔

شیخ الحدیث حضرت مولانا عبدالمجید انور رحمہ اللہ تعالیٰ

شیخ الحدیث حضرت مولانا سید انظر شاہ کشمیری، حضرت مولانا صوفی عبدالمجید سواتی اور حضرت سید نفیس الحسینی رحمہم اللہ تعالیٰ کی جدائی کے زخم ابھی تازہ تھے کہ ہمارے مشفق و مہربان بزرگ شیخ الحدیث حضرت مولانا عبدالمجید انور صاحب سابق استاذ الحدیث جامعہ خیر المدارس ملتان بھی ۶ جمادی الثانیہ ۱۴۲۹ھ مطابق ۱۱ جون ۲۰۰۸ء بروز بدھ کو واصل بحق ہو گئے انا للہ وانا الیہ راجعون۔

ان کی وفات سے عالم اسلام عموماً اور پاکستان خصوصاً اپنے ایک عظیم مذہبی سکالر سے محروم ہو گیا ہے، ایسے حضرات کی جدائی سے جو خلا پیدا ہوتا ہے وہ پر نہیں ہو سکتا، علماء کا بڑی تیزی سے اٹھ جانا علامات قیامت میں سے ہے، حق تعالیٰ ہماری حالت پر رحم فرمائیں، آمین۔

آپ جامعہ خیر المدارس کے ممتاز فضلاء اور استاذی حضرت اقدس مولانا خیر محمد جالندھری قدس سرہ کے محبوب تلامذہ میں سے تھے۔ آپ نے ظاہری علوم کے ساتھ باطنی علوم میں بھی کافی دسترس حاصل کی اور حضرت مولانا خیر محمد صاحب قدس سرہ سے علوم دینیہ بھی حاصل کئے اور سلوک و تصوف کے منازل بھی طے کئے۔ جامعہ خیر المدارس سے فراغت کے بعد آپ جامعہ ہی میں اپنے استاذ مکرم حضرت مولانا خیر محمد صاحب رحمہ اللہ تعالیٰ کے حکم پر استاذ مقرر ہوئے اور پھر اونچے درجہ کی کتب زیر درس رہیں، ہزاروں تلامذہ نے آپ سے علمی استفادہ کیا جو ملک و بیرون ملک دینی خدمات میں مصروف ہیں۔

آپ سے احقر ناچیز کا تعلق حضرت مولانا محمد شریف جالندھری رحمہ اللہ تعالیٰ سابق مہتمم جامعہ خیر المدارس کے زمانہ اہتمام سے ہی تھا اور آپ کی شفقتیں و عنایتیں اسی زمانہ سے جاری و ساری رہیں۔ غالباً ۱۹۷۹ء میں احقر کی درخواست اور حضرت مولانا محمد شریف جالندھری رحمہ اللہ تعالیٰ کی سفارش سے ہمارے ہاں جام پور میں جلسہ سیرت النبی ﷺ کے موقع پر تشریف لائے، اسی طرح خود حضرت مہتمم صاحب بھی احقر کی درخواست پر دو مرتبہ جام پور تشریف لائے اور اپنے نورانی بیانات سے مستفید فرمایا۔ حضرت مولانا محمد شریف جالندھری رحمۃ اللہ علیہ احقر راقم الحروف سے انتہائی شفقت و محبت کا معاملہ فرماتے تھے، اس لئے دوسرے اساتذہ محدث کبیر حضرت علامہ محمد شریف کشمیری، حضرت

مولانا مفتی محمد عبداللہ صاحب ملتانی، حضرت مولانا مفتی عبدالستار صاحب رحمہم اللہ تعالیٰ، حضرت مولانا منظور احمد صاحب مدظلہ اور دیگر حضرات بھی احقر سے بڑی محبت و شفقت فرماتے تھے، اسی طرح حضرت مولانا عبدالمجید صاحب قدس سرہ بھی احقر سے شفقت کا معاملہ فرماتے تھے۔

زمانہ تعلیم کے بعد بھی جامعہ خیر المدارس کے سالانہ جلسوں یا دیگر کاموں کیلئے جب بھی جامعہ جانا ہوتا تو حضرت مولانا مرحوم سے ضرور ملاقات ہوتی اور حضرت کی زیارت و صحبت کی سعادت حاصل ہوتی۔ اسی طرح آپ مجلس صیائہ المسلمین کے سالانہ اجتماعات میں جامعہ اشرفیہ لاہور تشریف لے جاتے تو وہاں بھی حضرت کا بیان سنتے اور ان کی زیارت کی سعادت حاصل ہو جاتی تھی۔

تقریباً دس پندرہ سال قبل آپ انگلینڈ تشریف لے گئے اور وہاں پڑھاتے رہے اور اسلام کی تبلیغ فرماتے رہے۔ گزشتہ سال ڈیرہ غازیخان میں دارالعلوم رحمانیہ کی سالانہ تقریب ختم بخاری شریف میں تشریف لائے تو خصوصی طور پر پایا فرمایا، احقر حاضر خدمت ہوا، انتہائی شفقت و محبت کا معاملہ فرمایا، احقر نے اپنی نئی تالیفات حاضر خدمت کیں تو بڑی محبت سے کتابوں کو ایک ایک کر کے بڑی توجہ سے دیکھتے رہے اور مسرت کے ساتھ دعاؤں سے نوازتے رہے پانچ، چھ گھنٹے حضرت کی صحبت میں گزارے، آپ اپنے اکابر و اساتذہ کے واقعات سناتے رہے۔ اسی دوران احقر نے جام پور کیلئے درخواست کی تو فرمایا ان شاء اللہ آئندہ سال جب پاکستان آنا ہوگا تو آپ کے ساتھ جام پور بھی چلوں گا، اس وقت بہت سے مقامات پر پہلے سے پروگرام طے شدہ ہے ورنہ دل تو اب بھی چاہتا ہے، اس طرح محبت سے آپ نے جو کلمات فرمائے وہ آج تک دل و دماغ پر نقش ہیں۔ بہر حال آپ ایک عظیم محدث بھی تھے اور محقق بھی، بڑے عارف کامل بھی تھے اور شیخ وقت بھی، اخلاق و اوصاف میں اسلاف کی یادگار تھے۔ میرے شیخ حضرت اقدس مولانا مفتی سید عبدالشکور رندی قدس سرہ سے بڑی محبت تھی اور ان کے علمی کمالات کے بڑے معترف تھے۔ بڑے ہنس مکھ، مفسر تھے، سادگی و تواضع کا پیکر تھے، ایک بہترین مدرس، مقرر، خطیب، ادیب و شاعر بھی تھے۔ آپ نے ساری عمر خدمت دین، تدريس حدیث، تبلیغ دین اور اصلاح و تربیت میں گزاری۔ چند روز قبل انگلینڈ سے پاکستان تشریف لائے تھے، اس عرصہ میں علیل ہو گئے اور ۱۱ جون کو اپنے شہر ساہیوال میں رحلت فرمائی۔ علماء و طلبہ اور عوام و خواص نے ہزاروں کی تعداد میں نماز جنازہ پڑھی اور تدفین ہوئی۔ اللہ تعالیٰ آپ کے درجات بلند فرمائے اور ہمیں ان کے نقش قدم پر چلنے کی توفیق عطا فرمائیں، آمین۔

امداد المسائل فی الاحکام والمسائل فقیہ العصر حضرت مفتی سید عبدالشکور زیدی قدس سرہ

الاستفتاء

تبلیغی جماعت سے متعلق سوالات و جوابات

تبلیغی جماعت سے متعلق عوام و خواص کی طرف سے بے شمار سوالات اٹھتے ہیں، اور ان کے جواب میں عموماً افراط و تفریط پیدا ہو جاتی ہے، بلکہ زیادہ تر سائل کے سوال سے متاثر ہو کر جواب کا رخ بھی اسی طرف پھیر دیا جاتا ہے، لیکن حضرت فقیہ العصر رحمہ اللہ ہمارے اُن اکابر علماء کرام و مفتیان عظام میں شمار ہوتے تھے جو صرف زمانے اور معاشرے کے حالات سے متاثر ہو کر کسی چیز پر شرعی حکم نہیں لگاتے بلکہ بیک وقت دونوں طرف نظر رکھتے ہیں اور ان حالات میں تزکیہ نفس ہو جانے کی وجہ سے نفسانی اور شیطانی خواہشات اور آمیزش سے بھی بفضلہ تعالیٰ محفوظ ہوتے ہیں رع بر کف جماعت بر کف سندان عشق۔ چنانچہ حضرت فقیہ العصر رحمہ اللہ کی خدمت میں تبلیغی جماعت سے متعلق دس سوالات ارسال کئے گئے تھے جن کے حضرت فقیہ العصر رحمہ اللہ نے محققانہ و معتدلاً جوابات تحریر فرمائے تھے، یہ جوابات مع سوالات کے ذیل میں درج ہیں۔

سوال..... میں بذات خود تبلیغی جماعت کا مؤید ہوں، لیکن بعض سوالات ابھرتے ہیں، جن کا آنجناب سے جواب مطلوب ہے۔

تبلیغی تحریک فرض عین ہے یا فرض کفایہ، یا واجب سنت و مستحب وغیرہ، اگر فرض عین ہے تو جو لوگ چلہ، چار مہینے، سال وغیرہ نہیں لگاتے ان کے بارے میں تارک فرض عین ہونے کی وجہ سے شرعاً کیا حکم لاکو ہوگا؟

بسم اللہ الرحمن الرحیم

جواب..... حضرت مولانا محمد الیاس صاحب رحمہ اللہ کی تبلیغی تحریک میں تعلیم و تعلم اور اصلاح و صلاح کے دونوں پہلوؤں کی رعایت ہے، اگر حد و شرعیہ اور شرائط و آداب کو ملحوظ رکھ کر اس میں حصہ لیا جائے تو منجملہ دوسرے طرق تبلیغ کے یہ طریقہ بھی مفید اور مستحسن ہے اور اس کے ثمرات و فوائد ظاہر و باہر ہیں لیکن تعلیم و تعلم یا اصلاح اخلاق کے لئے ہر مسلمان پر گھر سے باہر نکلنا اور سفر کرنا فرض نہیں ہے، بس اس

قدر ضروری اور فرض ہے کہ دینی ضروری علم حاصل کرے اور اپنے اخلاق کی درستگی کی کوشش میں لگا رہے، اس کا جو طریقہ بھی میسر ہو اس پر عمل کرنے سے یہ فرض ادا ہو جائے گا، فرائض کا علم حاصل کرنا فرض ہے اور واجبات کا واجب اور سنن و مستحبات کا سنت و مستحب ہوگا البتہ جس شخص کے لئے دوسرا طریقہ اپنی اپنی دینی ضروریات کے سیکھنے کا میسر نہ ہو سکے، اس کے لئے اسی طریقہ کو فرائض و واجبات کی حد تک سیکھنے کے لئے ضروری قرار دیا جائے گا اور باقی کے لئے مستحب و سنت اور ہر مسلمان پر بقدر اس کے علم کے لازم ہے کہ وہ اپنے توابع اور متعلقین اہل و عیال کو تبلیغ دین کرتا رہے اور احکام شریعت بتلاتا اور اس پر عمل کی تاکید کرتا رہے اور ہر وقت کلمہ راع و کلمہ مسئول عن رعیتہ کو پیش نظر رکھ کر اپنی مسئولیت کا خیال رکھے، اپنے گرد و پیش اور اپنے ماحول میں بقدر استطاعت احکام دین کی تبلیغ اور اصلاح اخلاق کی سعی اور کوشش میں لگا رہے، اس مذکورہ خاص شکل کے علاوہ تبلیغ کی یہ خاص صورت نہ فرض عین ہے، اور نہ ہی فرض کفایہ، البتہ قواعد شرعیہ کو ملحوظ رکھتے ہوئے یہ ایک مستحب اور مستحسن عمل ہے، جو شخص فکر معاش سے فارغ ہو کر اور حقوق اہل و عیال کا انتظام کر کے اس پر عمل کرنا چاہے وہ ایک مستحب اور مستحسن عمل کرتا ہے، جو نہیں کرتا اس پر شرعاً کوئی مواخذہ نہیں ہے، بشرطیکہ دوسرے طریقہ سے وہ اس فرض کی ادائیگی میں ساعی اور کوشاں رہتا ہے۔

سوال..... مقررین، خطباء و اعظمین، بالخصوص مدرسین و مفتیان کرام جو ہمہ وقت دین کی خدمت میں مشغول ہیں، ان کا اپنے اپنے منصب کو چھوڑ کر جماعت کے ساتھ چلے، چار ماہہ غیرہ لگانا کیسا ہے؟ جبکہ ان کے اس اقدام سے علاقے کے لوگوں، عوام اور بالخصوص مدارس عربیہ کے طلباء کا نقصان ہوتا ہو، نیز تبلیغی جماعت کے ذمہ دار شخص کا یہ کہنا کہ آج کل تبلیغ کے کام میں جس قدر رکاوٹ دینی مدارس کی طرف سے ہو رہی ہے کسی اور کی طرف سے نہیں ہو رہی، کیا علماء کا دین پڑھانا اور طلباء کا دین پڑھنا تبلیغ میں رکاوٹ ہے؟ جواب..... اگر عوام کو نقصان نہ ہوتا ہو اور نہ طلباء کے اسباق وغیرہ میں حرج ہوتا ہو کہ دوسرا متبادل انتظام ہو یا تعطیلات کا زمانہ ہو، اور مدرسین وغیرہ کو قواعد کے مطابق رخصت مل جاتی ہو تو جماعت میں چلے لگانا مستحسن ہے، مگر فرض و لازم نہیں ہے، جبکہ وہ بھی تبلیغ و تعلم دین کے کام ہی میں لگے ہوئے ہیں اور نہ ہی یہ دینی تبلیغ و تعلیم کا کام اور مدارس عربیہ تبلیغ کے کام میں رکاوٹ ہیں، بلکہ ان ہی مدارس عربیہ کے فضلاء نے اس تبلیغی طریقہ کی بناء رکھی اور ہمیشہ سرپرستی فرمائی اور ہزاروں علماء اور طلباء اس میں عملاً

شریک رہے اور اب بھی شریک ہوتے ہیں اور جو علماء شریک نہیں ہوتے وہ بھی اس کے استحسان بلکہ بعض صورتوں میں اس کی عملی شرکت کو فرض قرار دیتے ہیں، پھر دینی مدارس کو تبلیغ میں رکاوٹ سمجھنا کیسے صحیح ہو سکتا ہے؟ یہ خیال بالکل حقیقت کے خلاف ہے اگر کسی مدرسے والے نے کسی جزئی غلطی کی اصلاح کیلئے کہا یا لکھا تو اس کو مخالفت پر محمول کرنا صحیح نہیں ہے، وہ بھی تبلیغ کا ممد و مددگار ہی ہے، وہ چاہتا ہے کہ اصولی تبلیغ کے خلاف اس تبلیغ میں جو غلطی شامل ہوگئی ہے وہ اس میں نہ رہے اور اپنے صحیح اصولوں کے مطابق اہل تبلیغ کا رہنمائی کریں، واللہ الموفق والمعين۔

سوال..... تبلیغی جماعت کے ساتھ چلم، چار مہینے وغیرہ لگانے کو کسی عالم دین یا شیخ طریقت کی زندگی کا میزان قرار دینا کیسا ہے؟ نیز چلم، چار مہینے لگانے والے عامی شخص اور ضروریات دین سے ناواقف انسان کو تبلیغی جماعت کے ساتھ وقت نہ لگانے والے عالم دین پر ترجیح دینا اور اس غیر عالم ناواقف سے بیان وغیرہ کرانا کیسا ہے؟

جواب..... کسی عالم دین یا شیخ طریقت کے علم یا بزرگی کے لئے تبلیغی چلم کو معیار اور میزان قرار دینا تو صحیح نہیں، البتہ اگر کسی ایسے غیر عالم کو عالم پر بیان وغیرہ میں ترجیح دی جائے تو گنجائش معلوم ہوتی ہے جس کو اس طرح کے بیان کا زیادہ تجربہ ہو اور عالم کو تجربہ نہ ہو پھر بھی اس عالم کی تحقیر کا کوئی پہلو دل میں یا زبان و عمل سے ظاہر نہ ہو، کیونکہ یہ اکرام مسلم اور اکرام علم کے خلاف ہے۔

سوال..... مشائخ طریقت جو ترویج سنت اور دین کا کام کرتے ہیں، یہ تبلیغ دین ہے یا نہیں؟ ان کی تبلیغی مساعی کے بارے میں یہ کہنا کہ ان کا کام انفرادی ہے، امت کی اجتماعی فکر نہیں، کیا حیثیت رکھتا ہے؟ نیز تبلیغی جماعت کے ساتھ نکلنے والے مشائخ طریقت کے مریدین کو یہ کہنا کہ پیر کے بتائے ہوئے وظائف کے ساتھ فلاں فلاں تسبیح بھی پڑھ، کس حیثیت کا حامل ہے؟

جواب..... مشائخ طریقت اور علماء امت جو ترویج سنت اور اشاعت دین کے کام میں لگے ہوئے ہیں وہ یقیناً تبلیغ دین اور اس سے بڑھ کر اصلاح و اخلاق اور تربیت و تزکیہ نفوس میں داخل ہے، ان حضرات کے نفوس قدسیہ کی برکت سے ہزار ہا اللہ کے بندے تربیت اور تعلیم کے جوہر سے آراستہ اور مزین ہوتے ہیں، یہی حضرات انبیاء علیہم السلام کے صحیح اور حقیقی جانشین اور وارث ہیں یہ کام بھی اجتماعی ہے، البتہ صورت دوسری ہے لیکن صورت مقصود نہیں ہوتی حقیقت پر نظر رکھنی چاہئے، مشائخ

طریقت کی خانقاہوں اور مدارس دینیہ کے فیض یافتہ طلباء و علماء کا جم غفیر بھی بہت بڑی جماعت ہے، اور رجال سازی کا جو کام مشائخ طریقت اور علماء شریعت کے ذریعہ سے انجام پا رہا ہے، وہ کسی دوسرے طریقے سے انجام نہیں پاسکتا، ان ذرائع سے خاص جماعت تیار ہوتی ہے جس سے پھر عام جماعت تعلیم و تربیت حاصل کرتی ہے اور اس طرح امت کی اجتماعی اصلاح کا سامان فراہم ہو جاتا ہے علم صحیح اور تربیت اخلاق کے بغیر امت کی انفرادی یا اجتماعی کسی طرح کی فکر بھی بار آور و مشر نہیں ہو سکتی، اور تربیت اخلاق اور علم کا حصول ان ہی مشائخ طریقت اور علماء شریعت کے دامن سے وابستگی پر موقوف ہے۔

تبیحات و وظائف مشائخ کا معاملہ طبیب کے نسخہ کی تجویز کی مانند ہے، ایک وقت میں دو طبیبوں کے نسخہ پر عمل کرنا ہر عاقل کے نزدیک مفید نہیں ہو سکتا اور نہ کوئی عاقل اس کو تجویز کر سکتا ہے، اس لئے جس شخص کو اس کے مربی اور شیخ نے جو وظیفہ بتلا رکھا ہے، اس کے لئے وہ مفید ہے، اس کو اپنے شیخ کے علاوہ دوسرے شخص کی رائے پر عمل کرنا مفید نہ ہوگا، اور نہ دوسرے شخص کو اس بارے میں اپنے رائے دینی چاہئے، جیسا کہ ایک طبیب کے علاج کے وقت دوسرے طبیب کو دخل دینا مناسب نہیں ہے، غالباً یہ اہل تبلیغ کے اصول کے بھی خلاف ہے۔ واللہ اعلم۔

سوال..... مر دوں کا تبلیغ میں جانا اور اپنے اہل و عیال کے مان و نفقہ کا انتظام بھی نہ کرنا بلکہ ان کو غیر محرم کے حوالے کر کے جانا کہاں تک درست ہے؟

جواب..... اس طرح تبلیغ میں جانا درست نہیں مان و نفقہ اور شرعی محرم کا انتظام کر کے جانا چاہئے اور صحابہ کرام رضوان اللہ علیہم اجمعین کے جن واقعات سے اس کے خلاف کا شبہ ہوتا ہے، اس شبہ کا ازالہ اسی عنوان سے احقر کی کتاب ”دعوت و تبلیغ کی شرعی حیثیت“ (ص ۶۹ تا ص ۷۱) میں ذکر کر دیا گیا، بغور ملاحظہ کیا جائے۔

سوال..... کیا عورتوں کا جماعت کی شکل میں تبلیغ کے لئے اپنے محارم کے ساتھ ایک شہر سے دوسرے شہر جا کر محلہ محلہ، بستی بستی جانا درست ہے؟ جبکہ شریعت نے عورتوں کو محارم کے ساتھ مساجد میں جماعت میں شریک ہونے سے منع فرمایا ہے اور تمام فقہاء اور مفتیان کا اسی پر فتویٰ ہے، از روئے شریعت وضاحت فرمادیں؟

جواب..... عورتوں کی تعلیم و تبلیغ کا محفوظ طریقہ یہی ہے کہ قرب و جوار کی عورتوں کو جمع کر کے اور پردہ کا لحاظ کر کے دینی کتابوں کو پڑھا اور سنا جائے اور کبھی کبھی متشرع دیندار بزرگ عالم سے باپردہ گھروں میں وعظ کہلا دیا جائے۔ اس سے زیادہ اس پُر فتن زمانہ میں اجازت دینا فتنوں کو دعوت دینا ہے،

اسی لئے حکماء امت نے نماز کی جماعت میں شرکت سے عورتوں کو منع کر دیا ہے۔ یہ شبہ نہ کیا جائے کہ جماعت تو سنت مؤکدہ ہے اور تبلیغ فرض ہے اس لئے ایک سنت عمل یعنی جماعت پر، ایک فرض عمل یعنی تبلیغ کا قیاس صحیح نہیں ہے، یہ شبہ صحیح نہیں ہے، کیونکہ تعلیم و تعلم اگرچہ مرد و عورت سب پر فرض ہے، جس کی تفصیل پہلے نمبر کے جواب میں گزر چکی ہے، لیکن جب عورتوں کی تعلیم و تعلم کا مامون و محفوظ دوسرا طریقہ موجود ہے اور اس طریقہ سے وہ فرض ادا ہو سکتا ہے، تو پھر اس مامون طریقہ کو چھوڑ کر دوسرا طریقہ اختیار کرنا فرض نہیں رہا، بہت سے بہت مستحب و مستحسن ہی ہوتا، مگر اب اس میں مناسد زمانہ کی وجہ سے انتخاب و استحسان نہیں رہا، اس طرح یہ طریقہ بھی سنت جماعت کی نظیر بن گیا، اور اس کا قیاس سنت جماعت پر صحیح ہوگا۔

سوال..... تبلیغ کی غرض سے کوئی کام شریعت یا سنت کے خلاف کرنا یا کوئی خلاف شرع وضع اختیار کرنا تاکہ لوگ تبلیغی جماعت کے سات منسلک ہو جائیں کیسا ہے؟ نیز سنن و مستحبات پر عمل کرنے والوں کو یہ کہنا کہ تمہیں سنتوں کی پڑی ہوئی ہے اور امت کے فرائض و واجبات ترک ہو رہے ہیں، ان انفرادی اعمال کو چھوڑو اور اجتماعی فکر اپناؤ، یہ بات کہاں تک درست ہے؟

جواب..... تبلیغ کی غرض سے کوئی خلاف شرع وضع اختیار کرنا جائز نہیں ہے کیونکہ دوسروں کی اصلاح سے اپنی اصلاح مقدم ہے، قرآن کریم میں ہے قُواْ اَنْفُسَكُمْ وَاٰلِيَكُمْ نَارًا اس لئے خلاف شرع اپنے لئے وضع اختیار کرنا جائز ہے اور خود کو ناجائز کا مرتکب اور سزا کا مستحق بنا کر دوسروں کو سزا سے بچانے کا اہتمام کرنا خلاف شرع اور آیت بالا کے مضمون کے خلاف ہے اس میں خود کو اور اپنے متعلقین کو بچانے کا سزا سے حکم ہے، بعض حالات اور زمانہ میں دوسروں کی تبلیغ و اصلاح سے تو چشم پوشی کی اجازت ہے، مگر ہر شخص اپنی اصلاح کا ہر وقت مکلف ہے، لہٰذا یہ کہ استطاعت نہ ہو اور مجبور ہو جائے تو اس وقت تا استطاعت مکلف نہ رہے گا۔ قرآن کریم کی آیت اتّٰمِ مَّرُوْنَ النَّاسِ بِالْبِرِّ وَتَنْسَوْنَ اَنْفُسَكُمْ (الایۃ) میں بھی ہر عمل کے ساتھ دوسروں کو نیکی کا حکم کرنے پر رد فرمایا گیا ہے، تو پھر قصداً عمل نہ کرنا اور بد عملی اختیار کرنا کس قدر مذموم اور قابل رد ہوگا، سنن و مستحبات پر عمل کرنا باعث خیر اور موجب از دیادہ برکت ہے، اس کو حقیر نظر سے دیکھنا اور زبان سے بھی اس سے بے پرواہی کا اظہار کرنا نہایت درجہ قابل اصلاح بات ہے۔ امت کے جو فرائض و واجبات ترک ہو رہے ہیں ان پر توجہ

دینے کی بھی ضرورت ہے اور حتی المقدور ان کی اصلاح کی کوشش کرتے رہنا ضروری ہے، مگر سنسن و مستحبات پر عمل کرنا اجتماعی اصلاح اور اجتماعی فکر کے خلاف نہیں ہے، بلکہ ان پر مداومت سے عمل کرنا موجب اصلاح اور اجتماعی فکر کے لئے لازم ہے، جو شخص ان پر ہمیشہ عامل رہتا ہو اس کے تبلیغی کام میں زیادہ برکت کی امید اور اس کا فکر زیادہ مؤثر اور مفید ہے، بہر حال یہ انفرادی اعمال اجتماعی فکر میں معین و مددگار ہیں، نہ کہ مضر اور مانع، بلکہ ان اعمال کا ترک اور استخفاف عجب نہیں کہ بے برکتی کی وجہ سے اجتماعی اصلاح کے لئے مانع اور مضر ہو اور دیکھنے والا یہ خیال کر کے تبلیغ میں کام کرنے سے رک جائے کہ جب دعوت دینے والوں کا عمل ان کے قول کے خلاف ہے تو پھر ہماری حالت بھی قابل اصلاح نہیں ہے، کیونکہ ہمارے اندر بھی عمل کی کوتاہی ہے اور عمل کی ضرورت تبلیغی جماعت میں بھی نہیں تو اس کے ساتھ شرکت و عدم شرکت دونوں یکساں ہے، اور اگر شرکت کرتے بھی تو پھر اس کی نظر میں عمل کی کوئی اہمیت نہ ہوگی، وہ شریک جماعت ہو کر بھی اپنی پہلی ہی بے عملی پر قانع رہے گا۔

سوال..... زید کا قول ہے کہ کسی کو تبلیغی جماعت کے ساتھ جوڑنے کے لئے ہر ممکنہ جائز و ناجائز طریقہ اختیار کرنا چاہئے، اگر کسی کا دوست سینما جا رہا ہے تو اس کے ساتھ چلا جائے اور راستہ میں اسے دعوت دین دیتا رہے حتیٰ کہ ٹکٹ خرید کر سینما ہال میں اس کے ساتھ بیٹھ جائے اور اسے دعوت دیتا رہے، جب فلم شروع ہونے لگے تو ٹکٹ پھاڑ کر یہ کہتا ہوا اٹھ کر باہر آ جائے کہ میں فلم دیکھنے نہیں آیا تھا تمہیں دین کی دعوت دینے آیا تھا، زید کا یہ قول کیا حیثیت رکھتا ہے؟ جبکہ اس پر فتن دور میں عام طور پر اس وجہ کی صلاحیت نہیں ہوتی کہ نفس و شیطان کے مکر کے خلاف بھرپور مزاحمت کی جائے، کیا اس طرح اپنے آپ کو خطرہ میں ڈال کر تبلیغ دین جائز ہے یا ناجائز؟

جواب..... زید کا قول غلط ہے اس کی تفصیل اوپر گزر چکی ہے کہ خود بد عملی اور گناہ کا کام کر کے دوسروں کو نصیحت کرنا شرعاً مذموم اور قابل رد ہے۔ قرآن مجید میں اس پر نکیر اور مذمت آئی ہے، تبلیغی جماعت میں جوڑنے کے لئے ہر جائز طریقہ سے کوشش کرنی چاہئے، ناجائز طریقہ سے نہیں اور کسی غلط کام کے لئے ساتھ رہنا اور اس کے لئے ٹکٹ خریدنا وغیرہ سب ناجائز ہے اور لوگوں کو دل کا حال معلوم نہیں ہونا کہ فلاں شخص کس نیت سے آیا ہے وہ ظاہری حالت کو دیکھتے ہیں اور بدگمان ہوتے ہیں، عام مسلمانوں کو بدگمانی میں ڈالنا بھی منع ہے، حدیث شریف میں آیا ہے اتَّصَفُوا مِنَ التَّهْمِ یعنی تہمت و بدگمانی

کے موقع سے بچو۔ اس لئے یہ مذکورہ طریقہ ناجائز ہے اور کلکٹ خریدنے میں مالی تعاون بھی ہے جو کہ ولا تعاونوا علی الاثم والعدوان کے خلاف ہے اور ممنوع ہے۔

سوال..... کیا سنن و مستحبات سے عاری شخص بھی دعوت و تبلیغ کا کام کرنے کا اہل ہے جبکہ قبیح سنت اور عالم دین موجود ہو؟

جواب..... قبیح سنت اور عالم دین تبلیغ کے لئے زیادہ موزوں اور زیادہ مفید ہے اس کو ترجیح دینی چاہئے، لیکن اگر کسی ایسے شخص کو بھی تبلیغ کے لئے کھڑا کر دیا گیا جو سنن و مستحبات سے عاری ہے، مگر فرائض و واجبات پر عامل ہے اور وہ اپنی اس کوتاہی پر قانع نہیں ہے، بلکہ اس کو کوتاہی سمجھتا ہے تو اس میں مضائقہ نہیں ہے۔

سوال..... شیخ الحدیث حضرت مولانا محمد زکریا صاحب کاندھلوی رحمہ اللہ کی کتاب ”تبلیغی نصاب“ جو مختلف فضائل کے رسائل کا مجموعہ ہے، ان کی زندگی میں اسی نام سے شائع ہوتی رہی، ان کی وفات کے بعد بعض لوگوں نے اس کا نام بدل دیا، نیز اس کتاب میں سے ایک رسالہ موسومہ ”فضائل درود شریف“ نکال دیا، اس کی وجہ یہ معلوم ہوئی تا کہ منکرین حیات النبی، بھی تبلیغی جماعت میں شامل ہو سکیں؟ کسی مصنف کی اجازت کے بغیر اس کی تصنیف کا نام بدلنا اور اس کتاب کا جز خارج کرنا کیا حیثیت رکھتا ہے؟

جواب..... تبلیغی نصاب کا مجموعہ حضرت شیخ الحدیث رحمہ اللہ کے کئی رسالوں کا مجموعہ ہے، یہ ایک کتاب کا نام نہیں ہے، حضرت شیخ الحدیث رحمہ اللہ کے زمانہ میں یہ مجموعہ جن رسالوں پر مشتمل تھا بہتر تو یہی تھا کہ انہیں رسالوں پر مشتمل رہتا، تا کہ اس کی افادیت اور نافعیت میں فرق نہ آتا اور لوگوں کو زیادہ سے زیادہ نفع حاصل ہوتا رہتا، اس لئے اس مجموعہ میں سے فضائل درود شریف کو خارج کر دینا پسندیدہ نہیں ہے اور اگر منکرین حیات النبی علیہ الصلوٰۃ والسلام کی رعایت ہے تو پھر اور بھی برا ہے، کسی غلط عقیدہ کی رعایت کر کے صحیح عقیدہ کی اشاعت و تبلیغ سے رک جانا یا رکاوٹ پیدا کر دینا ہرگز پسندیدہ بات نہیں ہے اور تجربہ یہ ہے کہ ایسے وقتی مصالح سے کوئی آدمی دھوکہ میں نہیں آ سکتا، ہر شخص کو معلوم ہے کہ یہ رسالہ فضائل درود شریف حضرت شیخ الحدیث رحمہ اللہ کا ہے اور سالہا سال تک تبلیغی نصاب کا جز ہو کر شائع ہوتا رہا لاکھوں کی تعداد میں مسلمانوں نے اس کو پڑھا اور سنا ہے اور حضرت شیخ الحدیث صاحب رحمہ اللہ کا یہی عقیدہ ہے جو اس کتاب میں درج ہے وہ تبلیغی جماعت کے بانیوں میں شامل ہیں، پھر اس رسالہ کو تبلیغی نصاب سے خارج کر دینے یا اس کو برسر عام پڑھنے کی ممانعت سے تبلیغی جماعت کے

ہانیوں اور سرپرستوں کے عقیدہ میں فرق نہیں آ سکتا، اور کوئی شخص بھی یہ غلط بات ان حضرات کی طرف منسوب نہیں کر سکتا کہ وہ درود شریف کے منکر یا حیات النبی علیہ السلام کے منکر ہیں، کسی انفرادی یا اجتماعی عمل یا عقیدہ کو جماعت کے ہانیوں اور سرپرستوں کی طرف منسوب نہیں کیا جاسکتا، بعد والے اپنے عقیدہ اور عمل کے خود ذمہ دار ہیں، البتہ موجودہ ذمہ داران جماعت کو بھی ایسے امور میں احتیاط کے دامن کو مضبوطی کے ساتھ تھامے رہنا چاہئے، جن سے بدگمانی یا غلط گمانی پیدا ہو سکتی یا کی جاسکتی ہو، کسی مصنف کی اجازت کے بغیر اس کی کتاب کا نام بدلنا درست نہیں کہ اس سے خلاف واقعہ نسبت لازم آتی ہے، اور غلط کوئی کے زمرہ میں یہ بات آتی ہے کہ جو نام مصنف نے نہیں رکھا وہ معلط طور پر اس کی طرف منسوب کر دیا گیا، اسی طرح اس کی کتاب کا کوئی جز بھی اس کی اجازت کے بغیر نکالنا کتاب کو ناقص کرنا پھر ناقص کو مکمل باور کرنا ہے، جو کہ ناجائز اور وہو کہ وہی ہے، مگر تبلیغی نصاب ایک کتاب نہیں ہے کئی رسالوں کا مجموعہ ہے اس کی یہ حیثیت نہیں ہے اور نہ ہی حضرت مصنف رحمہ اللہ نے اس کا نام تبلیغی نصاب رکھا، اہل مطالع نے اس نام سے ان رسائل کو جمع کر دیا تھا پھر حضرت مصنف رحمہ اللہ نے بھی اس پر اپنی رضامندی کا اظہار فرمایا تھا، اس لئے بہتر تھا کہ وہی نام اور وہی رسائل کا مجموعہ اس میں جوں کے توں باقی رہتے جس طرح حضرت مصنف کی حیات مبارکہ میں طبع ہوتے رہے تھے، باقی ایک مستقل رسالہ کا کسی مجموعہ سے علیحدہ کر دینا اور کسی ایک کتاب کے ایک جز اور حصہ کا خارج کر دینا دو علیحدہ علیحدہ چیزیں ہیں ایک کو دوسرے کے ساتھ خلط نہیں کرنا چاہئے اور عدل و انصاف کا دامن ہر صورت اور ہر وقت مضبوطی کے ساتھ پکڑے رہنا چاہئے۔ فقط واللہ تعالیٰ اعلم بالصواب

ہذا ما اردت ایرادہ مختصراً فی هذا الجواب، یشفیک ان شاء اللہ فی هذا الباب، خذ هذا ودع عندك الجلال، واترك القليل والقال، ان ارید الاصلاح ما استطعت وما توفیقی الا باللہ علیہ توکلت والیہ انیب اللہم ارنا الحق حقاً وارزقنا اتباعه، وارنا الباطل باطلاً وارزقنا اجتنابه، امین برحمتک یا ارحم الراحمین۔

کتبہ الراجی رحمة ربہ الغفور، الاحقر السید عبد الشکور الترمذی عفی عنہ الذنوب والقصور فی يوم النشور، خادم الافتاء فی المدرسة العربیة الحقیانیہ فی قرية ساهیوال فی مضافات سرحدھا ۲۶ / رجب المرجب ۱۴۰۶ھ

تعارف و تبصرہ

نام کتاب: فانی زندگی کے چند ایام باہتمام و نگرانی: مولانا عبد القیوم حقانی مدظلہ
 ناشر: القاسم اکیڈمی، جامعہ ابو ہریرہ، خالق آباد نوشہرہ قیمت: درج نہیں ہے
 شیخ الحدیث حضرت مولانا محمد حسن جان مدنی شہید رحمہ اللہ تعالیٰ کی جامع شخصیت کسی تعارف کی محتاج نہیں۔ زیر نظر کتاب انہی کی خود نوشت سوانح ہے جس میں ان کا تعارف، تعلیم و تعلم، زندگی کے اہم واقعات، بیرونی اسفار اور مقدس مقامات کی زیارت وغیرہ کا بصیرت افروز تذکرہ شامل ہے جو احباب و متعلقین کیلئے تسلی اور ان کی یاد کا بہترین ذریعہ ہے۔
 کتاب کے شروع میں حضرت مولانا عبد القیوم حقانی مدظلہم کا پیش لفظ نور علی نور اور سونے پر سہاگہ ہے۔

نام کتاب: خصائل نبوی ﷺ کا دلآویز منظر تالیف: مولانا عبد القیوم حقانی مدظلہ
 ناشر: القاسم اکیڈمی، جامعہ ابو ہریرہ، خالق آباد نوشہرہ قیمت: درج نہیں ہے
 اللہ جل شانہ نے اپنی لاریب کتاب میں ارشاد فرمایا ہے لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّأُولِي الْأَلْبَابِ لَوْ أَنَّهُمْ رَأَوْهُ فَهُمْ لَآتَيْنَهُ طُغْيَانًا وَكِبْرًا وَكَانَ خَدُّهُ مَضْمُونًا۔ امام ترمذی رحمہ اللہ کی شاکل اس بارے میں مشعل راہ ہے، لیکن عربی زبان میں ہونے کی وجہ سے اس کا نفع اہل علم تک ہی محدود تھا، اس بات کی ضرورت تھی کہ اردو زبان میں اس کی احادیث کی ایسی و نشین تشریح کی جائے کہ عامی آدمی بھی اس سے مستفید ہو سکے اور اپنی عملی زندگی اس کے مطابق ڈھال سکے۔ اللہ تعالیٰ مولانا عبد القیوم حقانی صاحب مدظلہ کو جزائے خیر عطا فرمائیں کہ انہوں نے اس کام کا بیڑا اٹھایا اور شرح شاکل ترمذی تحریر کر کے مسلمانوں پر عظیم احسان فرمایا۔ اب یہ مختلف حصوں میں طبع ہو رہی ہے۔ زیر نظر کتاب اسی سلسلۃ الذہب کی ساتویں کڑی ہے جس میں شاکل ترمذی کی سینتیس (۳۷) احادیث کی سلیس اور عام فہم انداز میں وضاحت کی گئی ہے۔ امت محمدیہ علی صاحبہا الصلوٰۃ والتخیرہ کیلئے ایک لا جواب تحفہ اور نعمت عظمیٰ ہے۔

مفتی محمد عبداللہ چنیوٹی

اخبار الجامعہ

۱۵/ جمادی الاخریٰ: قصبہ جمعیت پور ضلع سرگودھا سے مولانا احمد شیر صاحب تشریف لائے جمعہ پر بیان کیا اور عصر کے بعد جامعہ میں اصلاحی درس بھی دیا۔

۱۶/ جمادی الاخریٰ: صدر جامعہ نے تین طالبات کی تقریب تکمیل حفظ قرآن مجید کے موقع پر جامعہ حقانیہ للبنات میں بیان فرمایا اور دعا کرائی۔

۱۷/ جمادی الاخریٰ: سرگودھا میں قاری بشیر احمد صاحب کے ہاں بعد عشاء ایک گھنٹہ بیان فرمایا۔

۱۹/ جمادی الاخریٰ: مدرسہ محمودیہ سرگودھا کے طلبہ سے ایک گھنٹہ خطاب فرمایا اور انعامات تقسیم فرمائے۔

۲۱/ جمادی الاخریٰ: جامعہ حسینیہ دینہ (جہلم) میں ڈیڑھ گھنٹہ طلباء سے خطاب فرمایا۔

۲۲/ جمادی الاخریٰ: بعد عشاء مسجد الہیہ سرگودھا میں طلباء کو قرآن پاک کا آخری سبق پڑھایا اور ایک گھنٹہ بیان فرمایا۔

۲۴/ جمادی الاخریٰ: چالیس روزہ آسان فہم دین کورس جامعہ حقانیہ للبنات ساہیوال سرگودھا میں ڈیڑھ گھنٹہ بیان فرمایا جس میں سورۃ النور کی چند آیات کی دلنشین تشریح فرمائی۔

۲۷/ جمادی الاخریٰ: جامعہ امدادیہ فتحیہ سلانوالی میں بخاری شریف کی آخری حدیث پاک کا درس دیا۔ بعد ظہر قاری محمد ادریس صاحب کے ہاں تربیتی کنونشن میں ڈیڑھ گھنٹہ بیان فرمایا۔

۲۸/ جمادی الاخریٰ: مدرسہ خدیجہ الکبریٰ للبنات مبارینخان میں مشکوٰۃ شریف جلد اول کی آخری حدیث کا درس دیا اور دعا کرائی۔

۳/ رجب المرجب: بعد عشاء ختم نبوت کنونشن بھیرہ میں بیان فرمایا۔

۵/ رجب المرجب: جامعہ کے طلباء درجہ تخصص کو اجازت حدیث عطا فرمائی۔

۶/ رجب المرجب: جامعہ حقانیہ للبنات میں بخاری شریف کی آخری حدیث کا درس دیا۔

سفر حرمین شریفین زادھما اللہ تعالیٰ تشریفاً و تکریماً

۱۰/ رجب المرجب: صدر جامعہ مع اہلیہ محترمہ عمرہ کے مقدس سفر پر تشریف لے گئے، واپسی ان شاء اللہ

۲۸/ رجب کو ہوگی، اللہ تعالیٰ تمام مسلمانوں کو بار بار حج مبرور و عمرہ مقبلہ کی سعادت نصیب فرمائے۔

دینی و عصری علوم کی معیاری درس گاہ

پے گروپ الحقانیہ سکول سسٹم

انگلش میڈیم
کمپیوٹر کلاسز

بیرون کالنی گیٹ سرکلر روڈ ساہیوال ضلع سرکوڈھا

تاششم

اگست سے کلاسز کا اجراء ان شاء اللہ تعالیٰ

زیر سرپرستی: حضرت مولانا مفتی سید عبدالقدوس صاحب ترمذی مدظلہم

خصوصیات

- ساہیوال میں پہلا اسلامی مونٹیسوری سسٹم۔
- ناظرہ قرآن کریم کی لازمی کلاسز اور حفظ قرآن کی سہولت۔
- پے گروپ سے ہی سپوکن انگلش کی تعلیم۔
- کمپیوٹر کی تعلیم (آئی ٹی ایجوکیشن) ○ دینی ماحول میں انگلش بولتے بچے
- جسمانی سزا سے پاک ماحول ○ اسلامی خطوط پر تعلیم و تربیت
- ماہر اور تجربہ کار اسٹاف ○ روزمرہ دینی مسائل کی تعلیم
- لائبریری ○ کمپیوٹر لیب ○ طالبات کیلئے الگ کلاسز کا انتظام

ضرورت اسٹاف

برائے رابطہ: سید عبدالنعیم ترمذی

048-6002561 0321-5164890

جامعہ حقانیہ ساہیوال سرگودھا کا تبلیغی و اصلاحی 54 واں

سالانہ جلسہ تقسیم اسناد

بتاریخ 13 شعبان المعظم 1429ھ

بمطابق 16 اگست 2008ء بروز ہفتہ بعد ظہر و عشاء

جس میں حسب سابق علماء کرام و مشائخ عظام شرکت فرمائیں گے۔



نوٹ: مورخہ 12 شعبان المعظم 15 اگست بروز جمعۃ المبارک

عارف باللہ شیخ الحدیث حضرت مولانا مشرف علی تھانوی دامت برکاتہم

جامع مسجد حقانیہ میں خطبہ جمعہ اور جامعہ حقانیہ میں بعد عصر اصلاحی درس

ارشاد فرمائیں گے۔

قارئین کرام تواتر بخ نوٹ فرمائیں۔



الدری (البحیر): احقر عبدالقدوس ترمذی غفرلہ مہتمم جامعہ ہذا

فون: 048-6786002